



2t82



cat. by  
fms



# DATE LABEL

[illegible]

Call No. \_\_\_\_\_

Date \_\_\_\_\_

Acc. No. \_\_\_\_\_

**J. & K. UNIVERSITY LIBRARY**

This book should be returned on or before the last date stamped above. An over-due charge of .06 P. will be levied for each day, if the book is kept beyond that day.



W  
Z

W  
Z



۵۷۵/۱۲

# مشقوی لطف

×

موسوم بہ

حزرا علی لطف

1265

نیرنگ عشق

مُتَبَّعًا

ڈاکٹر شمیمہ شوکت ام۔ اے، پی۔ ایچ۔ ڈی

لکچرار اردو - زنانہ کالج

عثمانیہ یونیورسٹی

حیدر آباد دکن

ناشر

مجلس تحقیقات اردو، حیدر آباد دکن

۱۹۶۲ء



J. & K. UNIVERSITY LIB.

Acc. No. .... 47362 .....

Date ..... 4-12-68 .....

ST 01

U1

ل 977 ح س ل ک پتے

مکتوبات . دفتر مجلس تحقیقات اُردو

۶۸۸ - ۶ - ۳ ، حمایت نگر ، حیدر آباد دکن

نیشنل بک ڈپو - مچھلی کمان - حیدر آباد دکن



ALLAMA IQBAL LIBRARY



47362

قیمت :- دو روپے چار پائے

(مطبوعات)

نیشنل فائن پرنٹنگ پریس چار کمان حیدر آباد  
(دکن)



انتساب

قبلہ جاں و کعبہ دل والد محترم حضرت

سید متہاج الدین شوکت

کے

ن کے فیضانِ تربیت نے مجھے شعورِ زندگی

اور

ذوقِ ادب بخشا

تمینہ



بسم الله الرحمن الرحيم

الحمد لله رب العالمين والصلوة والسلام

على سيدنا محمد وآله الطيبين الطاهرين

عليهم السلام

الحمد لله رب العالمين والصلوة والسلام

على سيدنا محمد وآله الطيبين الطاهرين

عليهم السلام



# فہرست مشتملات

پروفیسر عبدالقادر سروری - اعزازی معتمد  
مجلس تحقیقات اردو، حیدرآباد دکن۔

پیش لفظ

۱۔ مصنف اور کارنامے۔


مصنف

کارنامے

۲۔ مثنوی لطف (نیزنگ عشق) ..... ۹۷



ڈاين ڈيلين کھو يا نه اُس کيا نه زه





# پیش لفظ

INTRODUCTION

مرزا علی لطف، اردو کے مشہور انشاء پرداز اور شاعر ہیں۔ ان کے تذکرہ  
 ”گلشن ہند“ کے بدولت ان کا نام اردو ادیبوں کی فہرست میں بہت اونچا ہو گیا ہے  
 لیکن ان کے اور ان کی تصانیف کے بارے میں ہماری معلومات بہت ہی جزوی  
 تھیں۔ ان کی مثنوی اور ان کا دیوان ہماری نظروں سے اوجھل تھے۔ دیوان لطف  
 کے غالباً ایک یا دو ہی نسخے اب محفوظ رہ گئے ہیں۔ ان کی مثنوی کے بارے میں کچھ  
 معین معلومات ہماری دست رس میں نہیں تھیں، صرف ایک دو قدیم تذکروں میں  
 حوالے ملتے تھے۔ اتفاق سے ان کی مثنوی کا ایک نسخہ مجھے کتب خانہ مجلس تحقیقات  
 اردو میں دستیاب ہو گیا۔ مجلس تحقیقات کے ارکان میں، مجھے اس کا علم تھا کہ ڈاکٹر  
 تمیز شوکت نے اپنے تحقیقی کام کے سلسلے میں لطف سے متعلق کافی نیا مواد اکٹھا کر لیا ہے  
 اور انہیں ان کے حالات اور کارناموں کی مزید توثیق ہے۔ اس لئے میں نے ان سے خواہش  
 کی کہ مثنوی لطف کو مجلس تحقیقات کے لئے مرتب کر دیں۔ تلاش سے کتب خانہ اصفیہ  
 میں مثنوی کا ایک نسخہ جو غلط نام سے رائج تھا مل گیا۔ اس کے علاوہ ڈاکٹر گیان چند صاحب  
 جنہوں نے شمالی ہند کی اردو مثنویوں پر تحقیق کی ہے، رامپور اور علی گڑھ کے نسخوں  
 کا پتہ دیا۔ ان کی نقلیں بھی حاصل کی گئیں۔ ڈاکٹر تمیز شوکت نے بڑی محنت اور  
 ذوق کے ساتھ مثنوی کے سارے نسخوں کا مقابلہ کر کے ایک مستند متن تیار کر لیا۔ اس کے  
 ذمہ سلسلے میں انھوں نے لطف کے سوانح حیات قلمبند کر کے جب مجھے دیکھنے کے لئے دیے  
 تو یہ اندازہ ہوا کہ ڈاکٹر موصوفہ نے لطف کی زندگی کے ہر پہلو کے بارے میں بڑی کھوج



کر کے سارے ماحذو سے معلومات اکٹھا کر دی ہیں اور کوئی ایک سو صفحوں کی مستند سوانح  
 مرتب کر لی ہے۔ پھر ان کے بحث و تحیص کا انداز عالمانہ اور استنباط نتائج کا اسلوب  
 منطقی اور جدید تحقیق کا ایک اچھا نمونہ ہے۔

اس سارے کام کو دیکھ کر میری یہ خواہش ہوئی کہ لطف کا دیوان بھی وہ مرتب  
 کر دیں۔ ڈاکٹر تمینہ شوکت نے اس کام کو بھی اپنے ذمہ لے لیا اور نہایت تن دہی اور ذوق  
 کے ساتھ مخطوطے کے مبہم اشعار کی چھان بین کر کے ان کی تصحیح کی اور دوسرے ماحذو  
 سے بھی کلام اکٹھا کر دیا اور جہاں جہاں لطف کا کلام مل سکا، اس سے دیوان کا مقابلہ  
 کر کے ایسے اشعار کا حوالہ بھی دے دیا ہے جو اور تصانیف میں ملے۔

اس تلاش و تحقیق کے نتیجے کے طور پر جو کام اب منظر عام پر آ رہا ہے  
 وہ حتی الامکان مکمل ہے اور اردو ادب اور تاریخ ادب میں ایک اہم اضافے  
 کی حیثیت رکھتا ہے۔

مجلس تحقیقات نے مثنوی کے علاوہ 'دیوان لطف کو بھی علیحدہ شائع  
 کیا ہے اور سارے کلام اور حیات کو اکٹھا کلیات کی صورت میں بھی شائع  
 کیا گیا ہے۔

عبدالقادر سروری

صدر شعبہ اردو  
 جوں و کنیر یونیورسٹی  
 سری نگر

۶۸۸-۶-۳ حمایت نگر حیدر آباد دکن  
 ۱-۱-۶۲



# مصنف اور کارنامہ

(۱) مصنف

مرزا علی لطف اردو ادب کی تاریخ میں ایک اہم مقام رکھتے ہیں۔ وہ شاعر ہیں۔ لیکن ان کی شہرت زیادہ تر ان کے تذکرہ "گلشن ہند" کی وجہ سے ہوئی۔ "گلشن ہند" کی اہمیت سوانحی ادبی اور سب سے بڑھ کر تاریخی ہے۔ لطف نے اپنے کلام کا ایک مجموعہ بھی چھوڑا ہے جس میں اپنے زمانے اور ہر زمانے کے ذوق کے اتباع میں انھوں نے غزل زیادہ توجہ صرف کی ہے۔ دوسری اصناف میں مثنوی سے انھیں گہرا لگاؤ تھا۔ لیکن ان کی مثنوی اب تک عام فظروں سے ادجمل رہی اس لئے یہ حیثیت مثنوی نگار کے ان کا حقیقی پایہ ہمارے پیش نظر نہیں آتا۔ لطف بارہویں صدی ہجری کے رابع آخر کی اہم ادبی شخصیتوں میں سے ہیں اور ایک خاص بات ان کے بارے میں یہ قابل ذکر ہے کہ وہ دو عہدوں کے ملاپ کی پیداوار ہیں، ایک ماضی جو اپنے سارے جاگیر دارانہ تصورات اور ادبی ذوق کے ساتھ اپنی آخری سانسیں لے رہا تھا، دوسرا ایک عہد نو جو نئے سرمایہ دارانہ اور صنعتی محور کو لئے ہوئے ابھر رہا تھا۔ لیکن نئے عہد کا شعور لطف کی شاعری میں



اتنا نمایاں نہیں ہو سکا جتنا ان کے نثری کارنامے میں۔

ہمارے تذکرہ نگاروں نے 'نثر نگاروں کی طرف زیادہ توجہ نہیں کی اور شعرا پر ان کی تمام تر محنتیں صرف ہوئیں۔ پھر بھی لطف کا ذکر ان کے زمانے اور بعد کے سارے تذکروں میں مل جاتا ہے۔ خود انھوں نے بھی اپنے تذکرے میں کچھ حالات لکھے ہیں۔ لیکن بقول مولوی عبدالحق مرحوم کے یہ حالات "برائے نام" ہیں۔ پھر بھی یہ اجمال ان کے حالات کے سلسلے میں ایک بنیاد کی حیثیت رکھتا ہے۔

**آبا و اجداد** | لطف نے "تذکرہ گلشن ہند" میں اپنے اجداد کے بارے میں کچھ نہیں لکھا ہے۔ صرف اپنے والد مرزا کاظم بیگ کے بارے میں تھوڑی سی تفصیل دی ہے۔ ان کے اجداد اسطر آباد کے رہنے والے تھے۔ خود لطف کے بیان کے مطابق 'مرزا کاظم بیگ نادر شاہ کی افواج کے ہمراہ **سالہ** میں 'شاہ جہاں آباد' آئے لیکن جب نادر شاہ ہندستان سے ایران لوٹے تو مرزا ان کے ساتھ واپس وطن نہیں گئے بلکہ یہیں رہ گئے۔ اس کا باعث یہ تھا کہ ان کے ہم وطن ابوالمنصور خاں صفدر جنگ جن سے لطف کے والد کے دیرینہ مراسم تھے ان سے پہلے دہلی آگئے تھے اور محمد شاہ کے دربار میں بڑا اثر اور رسوخ پیدا کر لیا تھا۔ مرزا کاظم بیگ بھی انھیں کی وساطت سے محمد شاہ کے دربار میں باریاب ہوئے اور شاہی عنایات سے سرفراز کئے گئے۔

مرزا کاظم بیگ فارسی کے اچھے شاعر تھے اور ہجری تخلص کرتے تھے



علی لطف نے ان کی شاعرانہ صلاحیتوں کے بارے میں یہ لکھا ہے کہ انھیں  
 ”غزل فارسی کے کہنے میں یدِ طولیٰ حاصل تھا“ اس سے زیادہ انھوں نے  
 کچھ نہیں لکھا اور اشعار بھی اس لئے نقل نہیں کر سکے کہ یہ تذکرہ شعرا  
 اردو کا تھا۔ یہ بھی پتہ نہیں چلتا کہ انھوں نے کلام کا کوئی مجموعہ بھی چھوڑا  
 تھا یا نہیں۔

مرزا کاظم بیگ کا انتقال کب ہوا اس کا ہم کو علم نہیں ہے۔ صرف  
 اتنا پتہ چلتا ہے کہ وہ آصف الدولہ کے عہد میں عرصہ تک لکھنؤ میں رہے  
 چنانچہ شاہ کمال مرتب تذکرہ ”جمع الانتخاب“ نے اپنے قیام لکھنؤ کے  
 زمانے (۱۱۹۱ تا ۱۲۱۱ھ) میں ان سے ملاقات کی تھی۔  
**حالات** | لطف کا پورا نام مرزا علی محمد تھا اور کچھ تذکرہ نگاروں نے  
 مرزا علی خاں بھی لکھا ہے۔ لیکن قطب الدین باطن نے  
 پتہ نہیں کس بنا پر ان کا نام مرزا علی بتایا ہے۔ خود لطف نے ”گلشن  
 ہند“ میں اپنا نام مرزا علی ہی لکھا ہے۔ ان کے ایک معاصر شاعر شیخ حفیظ

۱۔ گلشن ہند ص ۴۷-۱۲۶۔

۲۔ ملاحظہ ہو مخطوطہ ”جمع الانتخاب“ کتب خانہ سالار جنگ ورق ۶۷۹

۳۔ ملاحظہ ہو ”مجموعہ نغز“ ج ۲ ص ۱۴۸، گلشن بے خار ص ۱۶ نیز تاریخ گلزار صفحہ ۱۵۴

۴۔ جمع الانتخاب ورق ۶۷۹ نیز خطبات کارنامہ وقاس ص ۵۳

۵۔ نغمہ عندلیب ص ۲۰۲۔



حفیظ دہلوی نے بھی یہی نام لکھا ہے۔ حفیظ ہمارا جہ چند ولال شادواں  
ویوان حیدر آباد کے استاد تھے اور عرصہ تک حیدر آباد میں مقیم رہے تھے۔  
مرزا علی لطف سے ان کی ملاقات حیدر آباد میں ہوئی تھی حفیظ کا شعر ہے:

حفیظ الطاف ہے مرزا علی لطف کا مجھ پر

سبب یہ ہے کہ ہندو ہوں بنجاب شاہ مرداں کا

ولال علی لطف کے سنہ ولادت کا پتہ نہیں چلتا، لیکن کچھ واقعات  
شہادتوں سے مدولے کر ہم ایک تخمینہ سنہ معلوم کر سکتے ہیں۔ لطف نے  
گلشن ہند میں آصف الدولہ کا حال لکھتے ہوئے اپنے بارے میں یہ تفصیل  
دی ہے کہ: —

”راقم آٹھ صفر سن سے ملازموں میں اس آستانہ دولت کے  
مور سالہ سر فراز تھا“

یہ ملازمت یقیناً آصف الدولہ کی تخت نشینی کے بعد کا واقعہ ہے۔  
آصف الدولہ ۱۱۸۵ھ میں تخت نشین ہوئے۔ اس وقت لطف کی  
کم عمری تھی۔ شوق نے اپنے تذکرہ میں جو ۱۱۸۵ھ کی تصنیف ہے لطف کا  
حال لکھا ہے اور ان کی مشنوی کا بھی ذکر کیا ہے۔ اس لحاظ سے اگر  
اس تصنیف کے زمانے میں ان کی عمر کم سے کم انیس بیس برس فرما  
کی جائے تو ان کا سنہ ولادت ۱۱۶۵ھ کے لگ بھگ قرار پاتا ہے۔



شاہ کمال اور مصحفی کے بیانات سے بھی یہی اندازہ ہوتا ہے۔ شاہ کمال  
 سن ۱۹۰۰ء کے قریب جب لکھنؤ آئے تو انھوں نے لطف سے ملاقات کی تھی  
 یہ لطف کی جو اتنی کا زمانہ تھا۔ چنانچہ لطف کے حالات لکھتے ہوئے  
 وہ انھیں ”جوان خوش فکر“ بتاتے ہیں۔ اس بات پر مزید روشنی مصحفی کے  
 بیان سے بھی پڑتی ہے۔ سن ۱۹۰۰ء میں جب مصحفی لکھنؤ آئے اور لطف کو  
 دیکھا تھا تو وہ جوان تھے۔ چنانچہ مصحفی لکھتے ہیں :  
 ”جوان خوش فکر و مدبّر“<sup>۱</sup>

”تذکرہ ہندی“ سن ۱۹۰۰ء کا مرتبہ ہے۔ اس کے سنہ تالیف کے  
 پیش نظر یہ دھوکا ہو سکتا ہے کہ مصحفی نے تذکرہ کی ترتیب کے وقت  
 انھیں جوان دیکھا تھا حالانکہ یہ بات نہیں ہے بلکہ واقعہ یہ ہے کہ  
 مصحفی کے بیان کا تعلق ان کے لکھنؤ آنے کے زمانے سے ہے۔ مصحفی کے  
 لکھنؤ آنے کا سنہ کسی تاریخ یا تذکرہ میں درج نہیں ہے لیکن علی لطف  
 کے بیان سے ہم کو یہ اطلاع ملتی ہے کہ مصحفی ”گلشن ہند“ کی ترتیب  
 سے چودہ برس پہلے لکھنؤ آئے۔ چنانچہ مصحفی کے حالات میں لطف  
 لکھتے ہیں :

”بالفعل کہ سن ۱۹۰۵ء میں، ایک چودہ برس سے اوقات  
 لکھنؤ میں بسر کرتا ہے۔“<sup>۲</sup>



مذکورہ بالا اقتباس سے یہ واضح ہے کہ مصحفی ۱۲۰۱ء میں لکھنو آئے تھے اور علی لطف کو انھوں نے اس زمانے میں نو عمر دیکھا تھا۔ اس وقت لطف کی عمر کا اندازہ شاہ کمال اور مصحفی کے بیانات کا لحاظ کرتے ہوئے بتیس تینتیس برس ہوتا ہے۔

لطف کی ولادت دہلی میں ہوئی تھی۔ ان کی عمر کا ابتدائی زمانہ بھی یہیں بسر ہوا اور یہیں ان کی تعلیم و تربیت بھی ہوئی تھی۔ چنانچہ شیفہ لکھتے ہیں :

”در دہلی نشو و نما یافتہ“

عبد الغفور خاں مناخ کا بیان بھی یہی ہے کہ علی لطف نے ”دہلی میں تربیت پائی تھی۔“<sup>۱</sup> ظاہر ہے کہ ان مجمل اشاروں سے لطف کی تعلیم و تربیت کے بارے میں شمالی ہند کے تذکروں سے ہم کو کوئی معلومات نہیں ہوتیں۔ لیکن ان کے ایک دکنی معاصر مورخ غلام حسین خاں جوہر مصنف ”گلزار آصفیہ“ کے بیان سے اس کا اندازہ ہوتا ہے کہ لطف نے عربی، فارسی اور اردو میں اچھی دستگاہ پیدا کر لی تھی۔ جوہر لکھتے ہیں :

”صاحب استعداد عربی، فارسی و ہندی“<sup>۲</sup>



لطف کی عمر کے ابتدائی سترہ اٹھارہ برس دہلی میں بسر ہوئے اور  
ان کی فارسی شاعری کا آغاز بھی دہلی میں قیام کے زمانے ہی میں ہوا۔ خود  
ان کے بیان کے مطابق فارسی شاعری میں وہ اپنے والد کے شاگرد  
تھے۔ لکھتے ہیں :

”اصلاح فارسی کی اس مسیح ماں کو آپ ہی کی جتا ہے۔“  
اعظم الدولہ سرور نے لطف کو شیخ شرف الدین شاہ ملول کا شاگرد لکھا  
ہے۔ لیکن یہ صراحت نہیں کی کہ یہ تلمذ فارسی میں تھا یا اردو میں۔  
خود لطف نے ”گلشن ہند“ میں شاہ ملول کے جو حالات لکھے ہیں ان  
میں ایسا کوئی اشارہ موجود نہیں ہے۔ شاہ ملول لکھنؤ کے شیخ زاوول  
میں سے تھے۔ لطف نے ان کی درویش نشی کی تعریف کی ہے اور یہ  
لکھا ہے کہ اہل لکھنؤ کو شاگردی کے علاوہ ان سے عقیدت بھی ہے۔ یہ  
ہو سکتا ہے کہ خود لطف کو بھی ان سے عقیدت رہی ہو اور اسی بنا پر  
سرور نے انھیں ملول کا شاگرد لکھ دیا ہو۔

شاہ ملول فارسی کے شاعر تھے۔ لیکن کبھی کبھی اردو میں بھی کہہ لیا  
کرتے تھے۔ شاہ صاحب نے بعد میں الہام نخلص اختیار کیا تھا۔ چنانچہ  
لطف نے ان کے حالات اسی نخلص کے تحت درج کئے ہیں۔



# لکھنؤ میں

علی لطف کا قیام دہلی میں واقعاً کس سنہ تک رہا اس کا  
حوالہ ہم کو کسی تذکرہ میں نہیں ملتا۔ اس سلسلے میں بھی  
واقعاتی شہادتوں سے مدد لے کر ان کے دہلی سے روانہ ہونے کے  
ایک تخمینہ سنہ کا پتہ چلانا پڑتا ہے۔ یہ بات یقینی ہے کہ وہ ۱۸۵۷ء  
تک دہلی میں مقیم رہے اور اس کے بعد وہ لکھنؤ گئے۔ ہمارے اس  
قیاس کی بنیاد خود لطف کے بعض بیانات ہیں۔ ”گلشن ہند“ میں  
انھوں نے اپنے زمانے کے بعض مشاہیر شعرا کے دہلی سے لکھنؤ آنے کے  
سنین لکھے ہیں۔ چنانچہ میر قمر الدین خاں منت کے حالات میں لکھتے  
ہیں کہ ۱۱۹۱ھ میں وہ دہلی سے لکھنؤ آئے۔ ظاہر ہے کہ اس سے پہلے  
لطف لکھنؤ آچکے تھے۔ لیکن آخر وہ کس سنہ میں لکھنؤ آئے اس کے مزید تعین  
میں ہم کو لطف کے اس بیان سے مدد ملتی ہے جس میں انھوں نے  
آصف الدولہ سے اپنے توسل کا ذکر کیا ہے۔ اس کا اقتباس  
اوپر دیا جا چکا ہے۔ آصف الدولہ کی تخت نشینی کے بعد ہی لطف اور  
ان کے والد دونوں لکھنؤ چلے گئے تھے۔ ان کے دہلی سے نکلنے کے اسباب  
میں سے ایک سبب تو دہلی کی تباہی تھی، لیکن اس کا سب سے اہم سبب  
نواب آصف الدولہ سے ان کے خاندانی مراسم تھے۔ ان واقعات کے  
مد نظر ہم ان کے لکھنؤ جانے کا ایک تخمینہ ۱۸۵۷ء متعین کر سکتے ہیں۔  
عبدالجبار خاں بلکا پوری کا یہ بیان کہ لطف دہلی سے بنگالہ گئے،



اوپر کی تفصیلات کی روشنی میں صحیح نہیں ہے۔  
 لطف نے اپنے تذکرہ میں ان حالات پر کسی حد تک روشنی ڈالی  
 ہے، جن کی وجہ سے دہلی کے اکثر شعرا، وطن کو خیر باد کہنے پر مجبور ہو گئے  
 تھے۔ اس زمانے میں دہلی حوادث کی آماجگاہ بنی ہوئی تھی۔ لطف  
 میر قمر الدین خاں منت کے دہلی چھوڑنے کا ذکر کرتے ہوئے لکھتے ہیں کہ:  
 ”ویرانی شاہ جہاں آباد کے باعث لکھنؤ میں ان کا آنا ہوا۔“  
 تذکرہ ”گلشن ہند“ کے مختلف بیانات سے یہ واضح ہوتا ہے کہ دہلی کی  
 سیاسی اور سماجی زندگی میں یہ نہایت ہی خلفشار کا دور تھا۔ ایک طرف  
 نیا نفس حکمرانوں کی بے بسی تھی، تو دوسری طرف عمائدین سلطنت کی  
 سازشیں اور ادنیٰ ملازمین کی کورنمکی۔ ان سب پرستزاد انگریزوں کی  
 ریشہ دوانیاں اور اپنی قوت کو مستحکم کرنے کی شاطرانہ چالیں تھیں۔  
 اصل میں یہ وہ واقعات ہیں جو قدیم جاگیر داری نظام کی عمارت کے  
 زلزل کا پتہ دیتے ہیں۔ لیکن وہی دربار جو پرانی جاگیر دارانہ روایات  
 کے محافظ تھے شعرا اور علما کی سرپرستیوں کے بھی مرکز تھے۔ ان مرکزوں  
 کی خستہ حالی، شاعروں کے در بدر ہونے کا باعث بنی۔

دہلی کی اس زبوں حالی کے مقابلے میں لکھنؤ ذرا امن کی جگہ تھی  
 خالص طور پر آصف الدولہ کی تخت نشینی کے بعد ان کی سرپرستیوں اور



قدردانیوں نے دہلی کے سربراہ اور وہ سخن سخنوں اور اہل کمال کو لکھنؤ پہنچا لیا تھا۔ چنانچہ سراج الدین علیخان آرزو آئے سودا آئے، میر آئے اور سربراہ شہر میں سوائے ورد کے کوئی دہاں باقی نہیں با لکھنؤ میں شعرا کے اس غیر معمولی اجتماع کی وجہ سے لکھنؤ رشاک دہلی بن گیا تھا، ان کی نغمہ سنجیوں سے یہاں کا کوچہ کوچہ گونج رہا تھا۔ لطف کو لکھنؤ کے قیام کے زمانے میں آصف الدولہ کی سرپرستیوں کی بدولت جو فراغت اور جو عزت چاہ اور طمانیت میسر آئی، اس کا ذکر انھوں نے آصف الدولہ کے بیان میں اس طرح سے کیا ہے۔

”افراط عنایت اور الطاف سے اس کے ہم چشموں میں اپنے موروا مستیاز تھا“

حیدر آباد آئے کے بعد وزیر دکن، ارسلو جاہ کی مدح میں انھوں نے جو قصیدہ لکھا تھا اس میں اپنی گزشتہ فراخی کی طرف اس طرح اشارہ کیا ہے:

کل ہی کی بات، یہ سافر وطن میں تھا سودو سودو آتشا کا حق بندگی گزرا  
ایسا معلوم ہوتا ہے کہ لکھنؤ میں جمع شعری محفلیں و شعرا کی جو صحبتیں میسر آئیں، ان کی بدولت لطف کی اردو شاعری کی صلاحیتیں ابھراں، اور اوج



زیادہ تر اردو میں کہنے لگے تھے۔ لکھنوی کی شعری صحبتوں میں، ان کی شاعری کا خمیر تیار ہوا اور ان کی فکر کا ایک مزاج بنا۔

تلمذ اردو میں لطف کس سے مشورہ کرتے تھے، اس بارے میں اختلافات ہیں۔ لطف کے معاصر شاہ کمال نے انھیں سودا کا شاگرد بتایا ہے۔ قدرت القاسم<sup>۲</sup> اور عشق بھی انھیں سودا ہی کا شاگرد لکھتے ہیں۔ ایسا معلوم ہوتا ہے کہ لکھنویں لطف کے سودا کا شاگرد ہونے کی شہرت عام ہو گئی تھی۔ مصحفی نے جس انداز سے ان کے سودا کے شاگرد ہونے کی تردید کی ہے، اس سے یہی ظاہر ہوتا ہے کہ یہ افواہ عام تھی، اور اس کا ذمہ دار مصحفی خود لطف کو سمجھتے تھے۔ چنانچہ لطف کی مثنوی کی تعریف کرنے کے بعد وہ لکھتے ہیں :-

”ازیں جہت خود را بہ شاگردی مرزا مستہم می کند۔ واللہ اعلم بالصواب“

شیفۃ کا بیان ان سب سے الگ ہے۔ وہ لطف کو میر تقی میر کا شاگرد بتاتے ہیں اور انھیں کی تقلید میں قطب الدین باطن نے بھی لطف کو میر کا شاگرد لکھا ہے۔ مولوی عبدالحق مرحوم نے اس کی تردید کی ہے

۱۔ مخطوطہ مجمع الانتخاب ورق ۱۶۹

۲۔ مجموعہ نغز ج ۲ ص ۱۴۸

۳۔ طبقات سخن، بحوالہ یادگار شعرا ص ۱۴

۴۔ تذکرہ ہندی ص ۲۰۱

۵۔ گلشن بے خار ص ۱۶۴

۶۔ گلستان بے خزاں ص ۲۰۲



اور شیفۃ کی غلط فہمی کی بنیاد وہ میر کے حالات میں لطف کے مدح سرایانہ انداز نگارش کو سمجھتے ہیں۔ لیکن لطف کی تحریر میں واقعاً کوئی ایسی بات نہیں ملتی جس سے ان کے بارے میں میر کے شاگرد ہونے کا نتیجہ نکالا جاسکے۔

لطف کے تلمذ کی گفتگو میں خود ان کے بیان کے مقابلے میں ظاہر ہے کہ دوسرے تذکرہ نگاروں کے بیانات زیادہ قابل اعتبار نہیں ہو سکتے۔ لطف کا کہنا تو یہ ہے کہ وہ اردو میں کسی کے شاگرد نہیں تھے۔ لکھتے ہیں: ”مشورہ ریختہ کا فقط اپنی ہی طبع نامحواب سے ہے۔“

اس سلسلے میں یہ بات بھی خاص طور پر قابل ذکر ہے کہ لطف کی یہ تحریر ۱۲۱۵ء کی ہے۔ جب کہ وہ پچاس برس کی عمر کے قریب پہنچ چکے تھے۔

مرآۃ اللطف کے مراسم لکھنویں اپنے معاصر شعرا میں سے اکثروں کے ساتھ نہایت گہرے رہے۔ ان کے قیام لکھنؤ کے بارے میں کچھ نئی معلومات ہم کو ان کے معاصر شاہ کمال کے تذکرہ سے حاصل ہوتی ہیں جو اسی زمانے میں لکھنؤ آگئے تھے۔ یہ معلومات ابھی تک منظر عام پر نہیں آسکی ہیں۔ شاہ کمال جن کی طرف اس سے قبل اشارہ گزر چکا ہے، کرہ مانک پور کے رہنے والے تھے۔ ان کے والد کو عظیم آباد کے نواح میں جاگیر عطا ہوئی تھی جس کے باعث یہ وہیں منتقل ہو گئے تھے۔ والد کے انتقال کے بعد وہ گھر سے نکلے



اور گھومتے ہوئے شاہ کے قریب لکھنؤ آئے اور شاہ تک وہیں رہے  
 لکھنؤ میں ان کی ملاقات لطف سے بھی ہوئی تھی۔ ایسا معلوم ہوتا ہے کہ  
 لطف کے والد مرزا کاظم بیگ کو کبوتروں کا شوق تھا۔ چنانچہ ان کے یہاں  
 کہیں سے ”نیلہ بھورہ“ کا ایک تاجور آ آیا تھا۔ اس کے قد و قامت  
 کی وجہ سے جوئے کی شہرت سارے شہر میں ہو گئی تھی۔ اس کو دیکھنے کیلئے  
 شاہ کمال مرزا مغل کمر کے ساتھ مرزا کاظم بیگ کے گھر گئے تھے جہاں  
 ان کی ملاقات لطف سے پہلی دفعہ ہوئی۔ شاہ کمال لکھتے ہیں کہ لطف سے  
 ان کے تعارف کے بعد وہیں کچھ دیر صحبت شعر و سخن گرم رہی۔ بخت  
 لطف کے قیام لکھنؤ کے زمانہ میں شاہ عالم کے ولی عہد مرزا حوال  
 جہاں دار شاہ لکھنؤ آئے۔ ان کے لکھنؤ آنے کا سبب دہلی کے امراء کی  
 ناموافقیت تھی۔ لکھنؤ آنے کے بعد آصف الدولہ نے بہ حیثیت شہزادہ  
 کے ان کا پورا احترام ملحوظ رکھا اور گھر یوں ماتھے باندھے ان کے  
 سامنے کھڑے رہتے تھے۔ جہاں دار شاہ کو شعر و سخن سے گہرا لگاؤ تھا  
 چنانچہ ان کے یہاں ہینے میں دو بار مشاعرے کی محفلیں منعقد ہوئی تھیں  
 ان محفلوں میں شرکت کے لئے سارے سربراہ اور وہ شعرا جو بدار بھیج کر بلا  
 جاتے تھے۔ لطف لکھتے ہیں کہ انہیں بھی محفل میں شرکت کے لئے طلب  
 کیا گیا تھا، لیکن وہ نہیں گئے اور جو جواب کہلا بھیجا تھا اس سے

۱۔ مرزا مغل کمر جرات کے شاگرد اور شاہ کمال کے استاد بھٹا تھے (مجمع الانتخاب فی ۱۶۸۰)  
 ۲۔ مخطوطہ مجمع الانتخاب ورق ۶۷۹



ان کی طبیعت کی خودداری اور آزاہ روی کا اندازہ ہوتا ہے۔ انہوں نے کہلا دیا۔ ”کمترین نے مشاعرہ کا جانا مدت سے موقوف کیا ہے۔“ اور اس کی وجہ انہوں نے یہ بتائی تھی۔ ”ازیس کہ ان صحبتوں میں مناظرہ ہی کو یاراں عالی حوصلہ نے رواج دیا ہے۔“ اس کے ساتھ ساتھ انہوں نے شہزادہ کا احترام ملحوظ رکھتے ہوئے یہ بھی عرض کی تھی کہ ”اگر ارشاد ہو تو سوائے مشاعرہ کے ایک دن بندگی میں حاضر ہوں اور اس تخم ناکاشتی بے مغز کو موافق ارشاد کے زمین عرض میں بووں۔“

لیکن لطف کا یہ عذر قبول نہ ہوا۔ چوبدار کو دوبارہ بھیجا گیا اور یہ ارشاد ہوا کہ۔ ”تیرا حاضر ہونا مشاعرہ میں نہایت ضرور ہے۔ مناظرہ کا مطلق ہمارے ہاں نہیں دستور ہے۔“ اس اصرار کے باوجود لطف کا مشاعرہ میں جانے کا قصد نہیں تھا۔ لیکن آصف الدولہ کے ایسا پر شہزادہ کی خدمت میں حاضر ہوئے اور مشاعرہ میں شرکت کی۔

محفل مشاعرہ کی تفصیلات میں یہ بات قابل ذکر ہے کہ لطف کی غزلوں پر بہت داد ملی اور مکرر پڑھوائی گئیں۔ غزل کے ہر شعر پر شہزادہ کے تفضلات اور عنایات مبدول رہے۔

لطف نے لکھنؤ کے مشاعروں کے سلسلے میں جس خصوصیت کی طرف اشارہ کیا ہے، اس کا آغاز اسی زمانے سے ہوا اور مصحفی، انشا، ہرات



رنگین وغیرہ کے عہد میں مناظرہ پسندی اپنے منتہا کو پہنچ گئی۔

جہاں دارشاہ بعد میں بنارس چلے گئے تھے اور وہیں ۱۲۱۰ھ میں ان کا انتقال ہوا۔ اسی سنہ میں مصحفی لکھنؤ آئے تھے۔ ۱۱۹۷ھ میں میر بھی لکھنؤ آ گئے۔ اس زمانے تک سودا کا انتقال ہو چکا تھا۔ آصف الدولہ نے میر کی قرار واقعی قدر و منزلت کی اور تین سو روپیہ مشاہرہ مقرر کر دیا۔

میر کی تناک مزاجی کے بارے میں جو روایتیں چلی آرہی ہیں ان میں کبھی کبھی مبالغے سے بھی کام لیا گیا ہے۔ لیکن یہ روایتیں بے بنیاد بھی نہیں تھیں۔ چنانچہ لطف کی معاصرانہ شہادت سے اس کی تائید ہوتی ہے۔ وہ لکھتے ہیں :

”اگرچہ گرفتہ مزاجی سے ان کی روز بروز محبت نواب مرحوم سے بگڑتی گئی۔ لیکن تنخواہ میں کبھی نہ قصور ہوا۔“  
آگے لطف نے یہ بھی لکھا ہے کہ یہ مشاہرہ آصف الدولہ کے جانشین نواب سعادت علی خاں کے زمانے میں بھی جاری رہا۔ لطف کے اس بیان سے مولانا محمد حسین آزاد کی روایت کی تکذیب ہوتا ہے کہ میر نے نواب سے بگاڑ کر لیا اور گھر بیٹھ رہے اور زندگی فقر و فاقے میں گزار دی۔



جب تک آصف الدولہ بقید حیات رہے، لطف کو لکھنؤ چھوڑنے کا خیال نہیں آیا۔ یہ ضرور ہے کہ وہ قیام لکھنؤ کے دوران میں عظیم آباد، مرشد آباد اور اطراف و اکناف میں سیر و سیاحت کی اور کچھ عرصہ قیام کیا۔ بعض تذکرہ نگاروں نے یہ بھی لکھا ہے کہ لطف عظیم آباد میں سکونت رکھتے ہیں۔ چنانچہ شیفۃ<sup>۱</sup>، نساج<sup>۲</sup> اور بزم سخن<sup>۳</sup> کے مرتب نے ان کی سکونت عظیم آباد بتائی ہے۔ لطف مرشد آباد بھی گئے تھے اس کا ذکر آشفۃ کے بیان میں انھوں نے جس طرح سے کیا ہے اس سے یہ اندازہ ہوتا ہے کہ وہ<sup>۴</sup> اللہ میں مرشد آباد میں تھے۔ لکھتے ہیں:

”حکیم رضا قلی خاں آشفۃ تخلص راقم آثم کے دوستانہ قدیم سے ہیں..... اللہ میں لکھنؤ سے مرشد آباد میں آئے“<sup>۵</sup>

آشفۃ کے مرشد آباد آنے کی وجہ انھوں نے یہ بتائی ہے کہ نواب مبارک الدولہ ناظم محمود بہنگالہ سخت علیل تھے اور آشفۃ کو اپنے علاج کے لئے طلب کیا تھا۔ ”آشفۃ میر سوز سے اصلاح لیتے تھے“<sup>۶</sup>

۱۔ نغمہ عندلیب ص ۲۰۲۔ ۲۔ گلشن بے خار ص ۱۶۷ نیز خطبات گلزار سادات ص ۸۴

۳۔ سخن شعرا ص ۴۰۵ ۴۔ بزم سخن ص ۱۰۱

۵۔ گلشن ہند ص ۵۱۔ مصحفی نے ان کا نام مرزا عنیا قلی خاں لکھا (تذکرہ ہند ص ۱۸) لیکن شیفۃ اور قاسم رضا قلی خاں ہی لکھتے ہیں (گلشن بے خار ص ۱۳۔ مجموعہ نفع ۱ ص ۳۴)

۶۔ گلشن ہند ص ۵۱۔



آصف الدولہ کا انتقال ۱۲۱۲ھ میں ہوا۔ اپنے مرنے کے سانحہ  
ارتحال کا لطف پر بہت گہرا اثر پڑا، اس حادثے پر انہوں نے ایک قطعہ  
تاریخ کہہ کر اپنے رنج و غم کا اظہار کیا ہے :

آصف الدولہ جب جہاں گیا اک جہاں بے ول و باغ ہوا  
جام عمر اس کا بھرتے ہی لبویر خلق کا عیش کا ایلغ ہوا  
دشمنوں کا دل آتش غم سے دوستوں سے زیادہ داغ ہوا  
سال تاریخ کا خیال کے خشک شعر و سخن کا باغ ہوا  
بولے یوں دور کر کے پائے غنا آج گل ہند کا چراغ ہوا

۱۲ ————— ۱۲

**لکھنؤ سے روانگی** | آصف الدولہ کے انتقال کے بعد لطف کا جی  
لکھنؤ سے اچھٹ گیا اس کا سبب غالباً یہ تھا کہ  
آصف الدولہ کے جانشین نواب سعادت علی خاں کی سرپرستی انھیں  
حاصل نہ ہو سکی۔ اس کے علاوہ ان کے ایک شعر سے یہ بھی اندازہ  
ہوتا ہے کہ اس زمانے میں انشاء مصحفی، رنگین اور جرأت کی معرکہ آرائیوں  
کی وجہ سے شعر و سخن کی محفلیں رزمگاہ بنی ہوئی تھیں۔ لطف کہتے ہیں :

شور زغن و ذاغ یہاں ہے جو چین میں

تو نغمہ سرا یاں چین یاں سے چلے ہم

بہر حال ۱۲۱۲ھ کے بعد لطف لکھنؤ سے مرشد آباد چلے گئے۔ لکھنؤ میں لطف کو  
آرام اور اطمینان کی زندگی بسر کرنی پڑی اور یہ ان کا وطن بن چکا تھا،



آصف الدولہ ان کے قدردان تھے، اس کے علاوہ عوام اور ادبی  
حلقوں میں بھی ان کی قدردانیت نہ تھی۔ لکھنؤ کی شعری فضا سے انھوں  
نے استفادہ بھی کیا تھا، اس لئے لکھنؤ سے نکلنے کے بعد سے لے کر حیدرآباد  
پہنچنے تک انھیں آرام اور سکون میسر نہ آ سکا۔ چنانچہ وہ لکھنؤ۔ عظیم آباد،  
مرشد آباد اور کلکتہ کے مابین گھومتے رہے۔ پستی کے لمحات میں جب  
کبھی انھیں وطن اور دوستوں کی یاد تازہ کی تو کہہ اٹھتے:

جب سے لکھنؤ لطف رنجِ فرقت پارودیا  
اب ہوئی معلوم محنت گردش ایام کی  
یہ غزل غالباً لکھنؤ سے نکلنے کے وقت لکھی گئی تھی۔ چنانچہ اس میں تاثر کا  
تسل موجود ہے۔ لکھنؤ سے رخصت ہوتے ہوئے کہا تھا:  
رخصت لے اہل وطن اب ہم ہیں اور آوارگی  
حق رکھے بنیاد قائم گردش ایام کی  
مسافرت کے زمانے میں لکھنؤ کے کوچوں کی یاد ان کے دل کو رہ رہ کر پٹائی  
تھی۔ کہتے ہیں:

یاد نے ان تنگ کوچوں کی فضا صحرایہ کی دیکھ  
ہر قدم پر جان ماری ہے دل ناکام کی

وطن سے بے وطن ہونے کے بعد اپنے ملنے جلنے والوں اور بے تکلف  
احباب کا خیال رہ رہ کر ان کے دل کو تاتا اور ان کی صحبتوں کی یاد آتی تو  
کہہ اٹھتے:



دیکھنا جن عمورتوں کا شکل تھی آرام کی

ان سے ہیں مسدود راہیں نامہ و پیغام کی لئے

لطف کے مرشد آباد جانے کے سہ کا کسی تاریخ یا تذکرے سے  
پتہ نہیں چلتا۔ لیکن خود ان کے ایک غمنی بیان سے جو میر سوز کے سلسلے میں  
آیا ہے، یہ ظاہر ہوتا ہے کہ وہ آصف الدولہ کے انتقال کے سال ہی  
مرشد آباد چلے گئے۔ میر سوز کے مرشد آباد آنے کے بارے میں لطف نے  
جس انداز سے اطلاع بہم پہنچائی ہے، اس سے واضح ہوتا ہے کہ اس  
زمانے میں وہ خود بھی مرشد آباد میں تھے۔ لکھتے ہیں :  
” ۱۲۱۲ھ میں مرشد آباد تک تشریف لائے “

لطف کے بیان سے یہ بھی واضح ہوتا ہے کہ مرشد آباد میں قیام کے لئے  
فنا سوز کے سازگار نظر نہ آئی، اس لئے وہ تھوڑے دنوں بعد مرشد آباد  
سے لکھنؤ لوٹ گئے۔ لطف نے سوز سے آصف الدولہ کے تلمذ کا تذکرہ  
نہیں کیا ہے۔ لالہ سریرام اور رام بابو سکینہ نے لکھا ہے کہ سوز کے لکھنؤ  
آنے کے بعد آصف الدولہ نے ان کی شاگردی اختیار کر لی تھی۔ لالہ  
سریرام اور سکینہ دونوں کا بیان یہ ہے کہ سوز کے ۱۲۱۲ھ میں

۲۱ گلشن بہشت میں ۱۱۲

۲۲ خم خانہ جاوید ج ۲ ص ۲۷۶

۱۱ محفوظ دیوان لطف جامعہ عثمانیہ

۳۱ گلشن بہشت میں ۱۱۳

۵۱ تاریخ ادب اردو میں ۱۲۴



مرشد آباد سے لکھنؤ آنے کے بعد آصف الدولہ ان کے شاگرد ہوئے تھے۔  
 لیکن ان دونوں مصنفین کے بیانات غلط فہمی پر مبنی ہیں، وہ لکھتے ہیں  
 کہ سوز مرشد آباد سے لکھنؤ لوٹنے کے دو برس کے اندر انتقال کر گئے۔ اہل  
 واقعہ یہ ہے کہ آصف الدولہ کا انتقال ۱۲۱۳ھ میں ہوا اور لطف  
 کے بیان کے مطابق خود سوز بھی اسی سال رحلت کر گئے۔ اس بنا پر  
 لالہ سریرام اور سکینہ کے بیانات درست نہیں رہتے کہ سوز مرشد آباد  
 سے لوٹنے کے دو برس کے اندر انتقال کر گئے۔ رام بابو سکینہ سے اس  
 سلسلے میں ایک غلط بیانی بھی سرزد ہوئی ہے۔ وہ لکھتے ہیں کہ لطف  
 نے سوز کے انتقال کا سنہ ۱۲۱۳ ہجری بتایا ہے۔ یہ صریحاً بے بنیاد ہے  
 تذکرے میں صاف طور پر ۱۲۱۲ھ درج ہے۔ رام بابو سکینہ نے اس غلطی کو  
 بنیاد بنا کر سوز کے سنہ وفات کے بارے میں مزید بحث کرنے کی کوشش  
 کی ہے اور یہ نتیجہ نکالا ہے کہ ان کے خیال میں لطف کا بستایا ہوا  
 سنہ وفات (۱۲۱۳) ہی درست ہے۔

اسی سلسلے میں ”گلزار ابراہیم“ کے مرتب کی ایک غلطی کا ازالہ  
 بھی ضروری معلوم ہوتا ہے کہ سوز کے حالات میں انھوں نے ”گلشن ہند“  
 کے بیان کو ”گلزار ابراہیم“ کا بالکل ترجمہ لکھا ہے۔ یہ علانیہ



۲۱  
خلاف واقعہ ہے، کیونکہ علی ابراہیم تذکرہ کے اختتام کے بعد کے واقعات  
یعنی سوز کے مرشد آباد آنے اور ان کے ۱۲۱۲ھ میں انتقال کی پیشگوئی  
کیسے کر سکتے تھے؟ یہ تفصیلات لطف کا اضافہ ہیں۔

شواہد سے یہ ظاہر ہے کہ لطف مرشد آباد سے پھر لکھنؤ آئے۔ یہاں  
کچھ عرصہ قیام کے بعد وہ دوبارہ مرشد آباد چلے گئے۔ یہ تفصیل بھی  
ہم کو اتفاق سے لطف ہی کے بیان سے فراہم ہوئی ہے۔ لطف نے  
جہاں شیر علی افسوس کی لکھنؤ سے کلکتہ کو روانگی کا تذکرہ کیا ہے یہ بھی  
لکھا ہے کہ خود وہ افسوس سے صرف دو مہینے قبل لکھنؤ سے مرشد آباد  
روانہ ہوئے تھے۔ افسوس کلکتہ جاتے ہوئے مرشد آباد سے گزرے اور  
لطف ہی کے یہاں قیام کیا۔ جب وہ کلکتہ کے لئے روانہ ہو رہے تھے  
تو لطف کو بھی کلکتہ آنے کے لئے آمادہ کرتے گئے۔ اس سے یہ ظاہر ہے  
کہ لطف کے کلکتہ جانے کا باعث دراصل شیر علی افسوس ہی ہوئے۔  
**کلکتہ میں** | قیاس یہ ہے کہ افسوس ۱۲۱۸ھ میں کلکتہ پہنچ گئے  
تھے۔ فورٹ ولیم کالج اسی سنہ میں قائم ہوا تھا۔  
افسوس کے لکھنؤ سے روانہ ہونے کے سنہ کے بارے میں مرتب ”ارباب ارڈو“  
کا بیان ہے کہ سنہ ۱۸۱۷ء میں کرنل اسکاٹ نے ان کا تقرر منشی کی حیثیت سے  
کر کے انھیں کلکتہ بھیجا تھا۔ لیکن ان کے ایک اور بیان کے بالموجہ یہ سنہ



درست نہیں رہتا کہ افسوس کی ”باغ اودو“ کا آغاز ۱۲۱۵ھ میں  
 ہوا تھا۔ افسوس کے ۱۲۱۴ھ میں کلکتہ پہنچنے کی تاخیر لطف کے ایک  
 غمناک اندراج سے بھی ہوتی ہے۔ حکیم رضا قلی خاں آشفتنہ کے حالات میں  
 ان کے کلکتہ آنے کا تذکرہ لطف نے جس انداز سے کیا ہے اس سے یہ  
 صاف ظاہر ہے کہ آشفتنہ سے پہلے لطف کلکتہ پہنچ چکے تھے۔ اس کے  
 قطعی تعین میں ہم کو اس بات سے مدد ملتی ہے کہ آشفتنہ غزوہ ذیحجہ ۱۲۱۴ھ  
 کو کلکتہ پہنچے اس کے پینے بھر بعد ہی ۱۲۱۵ھ شروع ہو جاتا ہے۔  
 ”گلشن ہند“ کا اقتباس حسب ذیل ہے : —

”غزوہ ذیحجہ کو ۱۲۱۴ھ (بارہ سو چودہ ہجری) میں اپنے ہی

مزاج نازک سے ناخق روزگار چھوڑ کلکتہ میں چلے آئے۔

لطف کے بیان سے یہ ظاہر ہوتا ہے کہ ان کا ارادہ کلکتہ میں

قیام کا نہیں تھا، بلکہ وہ حیدرآباد جانا چاہتے تھے۔ اس کا سبب دراصل

یہ تھا کہ اس زمانہ میں نظام علی خاں آصف جاہ ثانی اور ان سے زیادہ

ان کے وزیر مشیر الملک ارسلو جاہ کی سرپرستیوں اور شاعر نواز یوں کا

چرچا ہندوستان کے طول و عرض میں پھیل گیا تھا۔ آصف الدولہ کے

انتقال کے بعد لطف کو بھی ظاہر ہے کہ کسی سرپرست کی تلاش تھی اور

حیدرآباد جا کر قسمت آزمائی کرنا چاہتے تھے۔ لیکن کلکتہ میں ڈاکٹر



گلکرسٹ سے ان کی ملاقات ہوئی اور اس ملاقات کا باعث غالباً افسوس ہی تھے۔ گلکرسٹ لطف کے عہم و فضل اور ادبی صلاحیتوں سے یقیناً متاثر ہوئے، اتفاق سے کچھ ہی عرصہ پہلے علی ابراہیم خاں خلیل کا تذکرہ ”گلزار ابراہیم“ مرتب ہوا تھا، اور گلکرسٹ کو یہ خیال ہو رہا تھا کہ اس فارسی تذکرہ کو، شعرا کے حالات اور کلام کے اضافے کے ساتھ اردو میں لکھوایا جائے۔ علی لطف سے انھوں نے اس خیال کا اظہار کیا اور بقول لطف کے ان سے کہا:

”تو اگر تنہا اس مقدمہ میں کرے تو ہم اس تذکرے کو

اپنی شہر ز پر لکھیں گے۔“

علی لطف لکھتے ہیں کہ گلکرسٹ نے یہ فرمائش ایسی محبت اور اخلاق سے کی کہ انھوں نے حیدر آباد جانے کا خیال ترک کر دیا اور گلشن ہند کی تدوین کی طرف متوجہ ہوئے۔

گلکرسٹ کے ذہن میں گلزار ابراہیم کو اردو میں لکھوانے کا جو مقصد تھا، اس کا بھی علی لطف نے اظہار کر دیا ہے۔ اسے اردو میں منتقل کرنے سے گلکرسٹ کا منشا یہ تھا کہ انگریز عہدہ دار جو ولایت سے ہندوستان میں تازہ وارد ہوتے ہیں، انھیں اردو زبان کے سکھانے اور اردو شعرا کے حالات اور ان کے کلام سے روشناس



کرانے میں مدد مل سکے۔ گلکرسٹ نے علی لطف سے یہ بھی فرمائش کی کہ تذکرہ سادہ اور سلیس زبان میں لکھا جائے تاکہ نو مشق انگریزوں کو عبارت کے سمجھنے میں آسانی ہو۔ گلکرسٹ کو انگریز عہدہ داروں کے اردو سیکھنے کی کتنی فکر تھی، اس کا اندازہ اس بیان سے ہوتا ہے جو لطف نے ”گلشن ہند“ کے دیباچے میں نقل کیا ہے۔ بیان یہ ہے :

”فارسی کتابوں کے ہندی نسخہ کرنے سے مراد ہمیں یہ

ہے کہ صاحبان انگریز تازہ ولایت سے جو آتے ہیں ہم

ان کی تربیت کے لئے سارا یہ خون جگر کھاتے ہیں تاکہ

ان کے ذہن میں آسانی سے یہ عبارت آوے اور ان کی

طبیعت اس سے بخوبی مراد اٹھاوے۔“

شیر علی افسوس جن کے اصرار پر لطف کلکتہ گئے تھے، ان سے لطف کی

اکثر ملاقاتیں رہا کیں۔ افسوس کا پہلا کارنامہ ”باغ اردو“ جو گلستان

سعدی کا ترجمہ ہے، لطف کے قیام کلکتہ کے دوران میں شروع ہو چکا

تھا، چنانچہ لطف افسوس کے انگریز عہدہ داروں سے مراسم کا تذکرہ

کرتے ہوئے لکھتے ہیں :

”بالفعل کہ ۱۲۱۵ھ میں بلدہ کلکتہ میں صاحبان

عالی شان کے ساتھ میر مذکور ملاقاتیں بہ عزت تمام



رکھتے ہیں اور گلستاں کے ترجمے کا کمپنی کی سرکار سے

کام رکھتے ہیں۔“

فورٹ ولیم کالج کے لئے  
علم کا انتخاب  
لطف کے بیان سے فورٹ ولیم کالج  
میں مشیوں کے تقرر کے طریقے پر بھی  
روشنی پڑتی ہے۔ کالج کے عہدہ دار  
علماء کے انتخاب کے لئے لکھنؤ کے ریڈیٹنٹ

کرنل اسکاٹ کو لکھتے تھے تاکہ وہ سربراہ اور ایسوں سے ملاقات  
کر کے ان میں سے موزوں اصحاب کا انتخاب کریں اور حکومت بھیجیں۔  
ان کا مشاہرہ بھی یہیں مقرر ہو جاتا اور سفر کے اخراجات کے لئے نقد رقم  
بھی دی جاتی تھی۔ اس سلسلے میں لطف نے میر تقی میر کا بھی ذکر کیا ہے  
اور لکھا ہے کہ کرنل اسکاٹ نے میر کی شہرت کا لحاظ کرتے سب سے  
پہلے انھیں کو طلب کیا تھا، لیکن وہ اس وقت تک اتنے مہر ہو چکے  
تھے کہ ان کا انتخاب مناسب نہیں سمجھا گیا۔ مولوی عبدالحق کا خیال  
یہ ہے کہ ان کی جگہ افسوس کا انتخاب عمل میں آیا تھا، لیکن خود لطف  
کی عبارت سے اس طرح کا کوئی مفہوم ظاہر نہیں ہوتا۔ میر کی کرنل اسکاٹ  
سے ملاقات کا تذکرہ کرنے کے بعد لطف نے ایک بات یہ بھی لکھی ہے کہ



لکھنؤ میں کلکتہ کی ملازمت کے بارے میں عام طور پر یہ مشہور ہو گیا تھا کہ وہاں  
 ”شاعری کی جا و درخواست جمالی ہے“ یہ دراصل اس بات کی طرف اشارہ  
 ہے کہ اس زمانے تک لوگ انگریزوں کی نوکری کے بارے میں اچھا خیال  
 نہیں رکھتے تھے۔

حیدر آباد کو روانگی | ”گلشن ہند“ کی تکمیل ۱۲۱۵ھ میں ہوئی  
 اور اس کے بعد لطف کلکتہ سے حیدر آباد

کے لئے روانہ ہوئے۔ ان کے حیدر آباد آنے کے سنہ کا بھی حوالہ نہیں ملتا  
 لیکن قیاس یہ ہے کہ وہ اسی سنہ میں حیدر آباد آ گئے، کیونکہ کلکتہ میں  
 قیام کے زمانے ہی سے انھیں حیدر آباد آنے کی خواہش تھی، لیکن ”گلشن  
 ہند“ کی ترتیب کی تجبوری کی وجہ سے وہ کلکتہ میں رک گئے تھے  
 اور کام کی تکمیل کے بعد ہی وہ وہاں سے روانہ ہو گئے۔

اس سلسلے میں مولوی عبدالحق مرحوم نے ایک عجیب بات یہ لکھی ہے کہ  
 گلکرسٹ کی فرمائش کی تکمیل کے بعد نہیں تو وہ اس سے پہلے ضرور حیدر آباد  
 میں تشریف رکھتے تھے، اور اس کا سبب مولوی صاحب وہ قصہ باید  
 بتاتے ہیں جو لطف نے اعظم الامرا ارسطو جہا کی مدح میں لکھے تھے۔ ارسطو  
 جہا نظام علی خاں آصف جاہ ثانی کے وزیر اور اردو اور فارسی شعر کے  
 بڑے قدردان اور سرپرست تھے۔ ان کا زمانہ وزارت ۱۲۱۹ھ تک  
 رہا۔ ظاہر ہے کہ لطف کے کلکتہ سے حیدر آباد آنے کے بعد بھی وہ چار برس  
 تک زندہ رہے اور ان کی مدح میں لطف کے قصیدے اسی زمانے میں



لکھے گئے۔ اس طرح ارسطو جاہ کی مدح میں لکھے ہوئے قصبیدوں کی بنیاد پر یہ نتیجہ نکالنا درست ہے اور نہ ضروری کہ لطف "گلشن ہند" کی ترتیب سے پہلے حیدر آباد آئے تھے۔ لطف کے ایک حیدر آبادی معاصر غلام حسین خاں جوہر کے بیان سے یہ صاف ظاہر ہوتا ہے کہ وہ آصف جاہ ثانی کے عہد (۱۲۱۵ھ) میں حیدر آباد آئے۔ جوہر نے اس کی بھی عمر کر دی ہے کہ وہ بنگالہ سے حیدر آباد آئے تھے۔

جوہر کے اس بیان کے بعد مولوی صاحب کا یہ قیاس کہ لطف گلکرسٹ کی فرمائش کی تکمیل کے بعد نہیں تو اول ضرور حیدر آباد میں تشریف رکھتے تھے، درست نہیں رہتا۔ یہ بات بہر حال سمجھ میں نہیں آتی کہ مولوی صاحب کو "بعد نہیں تو" فرض کرنے کی ضرورت ہی کیوں پیش آئی؟

لطف کے حیدر آباد آنے کے زمانے کا تعین کرنے کے سلسلے میں ہم کو ان کے ایک اور معاصر شاہ کمال کی فراہم کی ہوئی سہولت سے بھی مدد ملتی ہے شاہ کمال لطف سے ایک سال پہلے حیدر آباد آگئے تھے وہ اپنے تذکرے میں لکھتے ہیں کہ ان کے حیدر آباد آنے کے ایک سال بعد اتفاق زمانہ سے لطف بھی حیدر آباد آگئے۔ شاہ کمال خود آصف الدولہ کی وفات (۱۲۱۵ھ) کے دیر بعد دو برس بعد جب ان کے سرپرست ہماراجہ ہلاس رائے اور راجہ ٹکیٹ رائے کا بھی انتقال



ہو گیا تو وہ حیدر آباد چلے آئے اس لحاظ سے شاہ کمال کے حیدر آباد آنے کا  
 سنہ ۱۲۱۴ قرار پاتا ہے۔ اسی مناسبت سے لطف کے حیدر آباد آنے کا سنہ قطعی  
 طور پر ۱۲۱۵ متعین ہوتا ہے۔ اس کے ساتھ ساتھ یہ بھی یقین ہے کہ وہ گلشن ہند  
 کی تدوین سے قبل حیدر آباد نہیں آئے، کیونکہ کلکتہ پہنچنے کے زمانے سے ہی اس  
 حیدر آباد جانے کی خواہش تھی جس کا انھوں نے اپنے دیباچہ میں اظہار کیا ہے۔  
 ان کے بیان سے یہ صاف ظاہر ہے کہ وہ گلشن ہند کی تدوین تک حیدر آباد  
 نہیں آئے تھے۔ میرے اس خیال کی مزید توثیق کہ لطف سنہ ۱۲۱۵ تک حیدر آباد  
 نہیں آئے اس بات سے بھی ہوتی ہے کہ ان کے قصیدے جو اسطو جاہ کی مدح میں  
 لکھے گئے ہیں ”مجموع فصاحت“ میں شامل نہیں ہیں۔ ”مجموع فصاحت“  
 ۱۲۱۵ء کا مرتبہ ہے اور اس میں وہ سارا کلام شامل ہے جو اسطو جاہ کے دربار سے  
 متوسل شعرا نے ان کی مدح میں سرانجام کیا تھا۔

کلکتہ سے لطف کو لکھتے جانے کا خیال نہیں آیا۔ اس کا ایک ظاہر یہ تھا کہ  
 ان کے مرنے آصف الدولہ اس حبان سے اٹھ چکے تھے اس کے علاوہ ایک بات  
 اور بھی تھی لکھتوں میں شعرا کی آپس کی چشمکیں ان کی سنجیدہ طبیعت کے منافی تھیں  
 جس کی وجہ سے انھوں نے شہزادہ جہاندار شاہ کی محفل سخن میں جانے سے انکار  
 کر دیا تھا۔ لکھتوں سے نکلنے ہوئے انھوں نے جو شعر کہا تھا اس میں مشاعروں کے  
 اسی شور و شغب کی طرف اشارہ کیا ہے کلکتہ میں قیام اور انگریزوں سے میل جول  
 کی وجہ سے بھی ان کے مذاق کے ثقہ پن میں اضافہ ہو گیا تھا۔

لطف کی یہ افتاد طبع میر کی ذہنیت کی یاد تازہ کر دیتی ہے۔ میر نے



دہلی سے نکلنے کے بعد ایک غزل کہی تھی، جو طویل اور مسلسل ہے اور ایک طرح پر دہلی کے شعرا کے نام غریب الوطن شاعر کا پیام ہے۔ اس کا مطلع ہے:

اے صبا گر شہر کے لوگوں میں ہو تیرا کز اے

کہیو ہم صحرانوردوں کا تما محی حال زار

اس غزل میں میر نے بھی ”زغ وزغن“ اور ”غوغائیوں“ پر تعریف کی ہے۔

**حیدر آباد میں** | شاہ کمال نے لطف کے حالات میں یہ تفصیل لکھی ہے کہ حیدر آباد آنے کے بعد جلد ہی وہ ارسطو جاہ دیوان کن کے دربار سے متوصل ہو گئے تھے۔ ارسطو جاہ کا خاندان ایران سے آیا تھا اور خود انھیں فارسی شاعری کا اچھا ذوق تھا اور فارسی اور اردو دونوں زبانوں میں کبھی کبھی شعر بھی کہہ لیا کرتے تھے۔ اپنے زمانے کے اکثر فارسی اور اردو شعرا کی انھوں نے سرپرستی بھی کی تھی، چنانچہ ان کی قدردانیوں کا شہرہ سن کر اکناف ہند بلکہ ایران سے بھی کئی شعرا حیدر آباد آ گئے تھے۔ ان کا دربار شعرا اور علما کا مرکز اور ملجا بنا ہوا تھا۔ کوئی سو دھڑھ سو شعرا ان کے دربار سے مستفیض تھے اور ہمیشہ قرار ہوا کہ پاتے تھے۔

**ارسطو جاہ سے توسل** | لطف کے انگریز عہدہ داروں سے جو مراسم رہے تھے اس کے مد نظر ایسا معلوم ہوتا ہے کہ حیدر آباد کے ریڈیٹر، حشمت جنگ، کرک پٹرک نے بھی ان کی



قدر و منزلت کی پچنانچہ انھیں کے میر منشی عزیز اللہ کے توسط سے وہ  
 ارسلو جاہ کے دربار میں باریاب ہوئے تھے اور شاہ کمال کے بیان کے  
 مطابق اچھی ملازمت سے سرفراز ہوئے۔ ارسلو جاہ نے انھیں اپنے  
 مصاحبین میں شامل کر کے دیرھ سو روپیہ ماہوار مقرر کر دی تھی۔  
 نظام علی خاں آصف جاہ ثانی کے دربار میں علی لطف غالباً ارسلو جاہ  
 کی معرفت باریاب ہوئے۔ جوہر کے بیان کے مطابق انھوں نے  
 نظام علی خاں کی مدح میں معرکہ الاراقصاید لکھے تھے۔

آصف جاہ ثانی نے بھی لطف کی سرپرستی کی اور دربار سے چار سو  
 روپیہ ماہوار مقرر کر دی۔ اس کے علاوہ سواری کے لئے ایک پالکی بھی  
 عطا کی تھی۔ صاحب تذکرہ منیغ کا یہ بیان کہ لطف کو چار سو روپیہ  
 ماہوار ارسلو جاہ کے مصاحب کی حیثیت سے ملتے تھے، درست نہیں  
 ہے۔ ایسا معلوم ہوتا ہے کہ آصف جاہ ثانی کے انتقال کے بعد ان کا  
 یہ مشاہرہ سدود ہو گیا تھا، چنانچہ ارسلو جاہ کی مدح میں انھوں نے جو  
 قصیدے لکھے تھے، ان میں سے ایک قصیدہ میں 'وہ شکوہ سنج ہیں کہ ان  
 کے دربار سے جو دیرھ سو روپیہ مشاہرہ ملتا ہے، وہ پالکی کے اخراجات

۱۔ مخطوطہ جمع الانتخاب ورق ۳۰۳ ۱۔ گلزار آصفیہ ص ۴۵۰

۳۔ قصیدہ لطف در مدح ارسلو جاہ ۴۔ ایضاً ص ۴۵۰

۵۔ گلزار آصفیہ ص ۴۵۰۔ ۶۔ مخطوطہ تذکرہ منیغ ادارہ ادبیات اردو۔ حیدرآباد۔ کن



کے لئے بھی کفایت نہیں کرتا۔ اسی لئے وہ استدعا کرتے ہیں کہ ان کے  
 مشاہدہ میں دیرھ سو کا اضافہ کر کے پورے تین سو کر دے جائیں لطف  
 اس توقع کا بھی اظہار کرتے ہیں کہ ارسطو جاہ جیسے صاحب ثروت امیر  
 کے لئے یہ اضافہ کراں نہیں ہو سکتا۔ ان کے قصیدہ کا اقتباس  
 حسب ذیل ہے :

ہر چند ہے تری ہی عنایت سے یہ سکون  
 لازم و گرنہ تھا بشریت کو انتظار

.....  
 سرکار سے تری جو زراہ تفصیلات  
 ہر چند جلے شکر ہے پر عن کیا کروں  
 بے گفتگو بچاں تو ان دیرھ سو میں سے  
 خلق خدا کا بار اٹھاتی ہے پالکی  
 .....  
 ہے دیرھ سو روپیہ ترے خادم کا مامور  
 جس طرح اس میں کاٹتا ہوں لیل اور نہا  
 ہو کر سوار چھاتی یہ لے جاتے ہیں کہا  
 میں اپنی پالکی کا ہوں برعکس زیر بار

.....  
 از بیکہ کم دماغ ہوں غنیق معاش سے  
 لیکن لطف اضافہ پر اے نام نہیں چاہتے۔ چنانچہ کہتے ہیں :-  
 لیکن نہ وہ اضافہ جو ہووے بے نام  
 تضعیف اصل چاہتا ہے تجھ سے یہ ضعیف  
 یا لفضل تو اضافہ کا ہوں گما امیدوار  
 کافر ہوں سوچاں میں گر ہو کشود کا  
 کیونکہ یہ بے حیائی نہیں ہوتی بار بار  
 آگے وہ شعر ہے جس میں لطف نے اپنی توقع کا اظہار کیا ہے کہ میرے  
 نین سو تجھ پر شاق نہیں ہو سکتے۔ کہتے ہیں :-

غالب ہے تجھ پہ شاق نہ ہو میرے تین سو  
 چھ سو بی بیوں کو تو نے ہلکے چھ ہزار



پالکی جس کے ”زیر بار“ ہونے کا تذکرہ لطف نے اوپر کے اشعار میں کیا ہے  
 وہی ہے جو نظام علی خاں نے انھیں عطا کی تھی۔ نظام علی خاں کے دربار سے  
 جو مشاہیر انھیں ملتا تھا اس کے مسدود ہو جانے کی وجہ سے پالکی کے مصداق  
 ان کے لئے ناقابل برداشت ہو گئے تھے۔ بات یہ بھی تھی کہ لطف نے  
 لکھنؤ میں آصف الدولہ کی سرپرستی میں اچھے دن دیئے تھے جس کی  
 طرف پچھلے صفحات میں اشارہ کیا جا چکا ہے۔ دیرہ سو روپیہ ماہوار  
 جو لطف کو ارسالوا جاہ کے دربار سے مقرر تھی، وہ ان کے خیال میں ان  
 کے علم و فضل کے مقابلے میں بہت کم تھی، خاص طور پر اس لئے، بھی کہ  
 وہ دیکھ رہے تھے کہ ارسالوا جاہ کے دربار سے کم سواد لوگوں کو بیش قرأ  
 مشاہرے مل رہے ہیں۔ ان حالات میں فطرتاً ان کے لب شکوہ  
 سنجیوں کے لئے وا ہو جاتے ہیں اور ”چرخ ستم شعار“ کا گلہ وہ اس طرح  
 کرنے لگتے ہیں :-

تجھ سا ہو قدردان نکات اور یہ نکستہ سنج

یوں ہو اسیر پنجبہ چرخ ستم شعار

لطف کا یہ قصیدہ (۷۵) اشعار کا ایک طویل قصیدہ ہے اور  
 دو مطلعوں پر مشتمل ہے۔ اس میں ارسالوا جاہ کے خاندانی مراتب اور ان کے  
 شخصی اوصاف کو بڑھا چڑھا کر بیان کیا گیا ہے۔ اسی قصیدہ میں ایک  
 جگہ انھوں نے اپنے پیارے پیشہ ہونے کا بھی ذکر کیا ہے اور اس پر  
 غالب کی طرح فخر کا بھی اظہار کرتے ہیں۔ شعر ہے :-



کیونکہ کہ شاعری میری میراث کچھ نہیں  
 نے فخر میں سمجھتا ہوں اس کو نہ ننگے عا  
 فن سپاہ گری میں ہے وہ کرب کونسا  
 جو جانتا نہیں ہیں بہ تائب کردگار  
 پر اپنا ذکر اپنی زباں سے نہیں بخوبی  
 کھل جائے گا وہ تجھ پر کسی روز وقت کا

اردو شاعری میں طلب اور حسن طلب کے یہ انداز عام ہیں۔ غالب کا  
 ”لے شہنشاہ آسماں اور تاج“ والا قطعہ بہت مشہور ہے۔ ان سے  
 پہلے ہم کو لطف کا مذکورہ بالا قصیدہ اور شاہ عالم ثانی آفتاب کے  
 استاد حافظ عبدالرحمن خاں احسان کا قطعہ بالکل اسی طرح کا ملتا ہے۔  
 اس قصیدے کے علاوہ لطف نے ارسطو جاہ کی مدح میں تین اور قصیدے  
 لکھے تھے لیکن لطف کے بارے میں اس سے پہلے جو کچھ لکھا گیا ہے اس میں  
 ان کے صرف اس قصیدہ اور میر عالم کی مدح میں لکھے ہوئے قصیدہ کا ذکر  
 ہے اور خاص طور پر مذکورہ بالا قصیدے سے طول طویل اقتباسات  
 بھی مندرج ملتے ہیں۔ علی لطف کے دوسرے قصیدوں میں ان کا ایک  
 لامیہ قصیدہ بھی ہم ہے جو دو مطلقوں اور (۵۴) اشعار پر مشتمل ہے۔  
 اس قصیدہ میں انھوں نے بعض علمی اصطلاحات بھی استعمال کی ہیں۔  
 اس کے علاوہ ارسطو جاہ کے گھوڑے اور بانٹھی کی تعریف میں طبیعت  
 کی روانی اور زور قلم خوب دکھانے کی کوشش کی ہے۔ اس قصیدہ کا  
 مطلع اور کچھ شعر درج ذیل ہیں :-

تھا جو طوطی طبع کا منتقا حیرت زریں بال  
 چمکے ہیں آج وائے عید کا جیسے ملاں  
 نغمہ پروازی ہیں سرگرم اس انداز  
 جس کے آگے ناطقہ جو مرغ خوش الحان کا لال



ہر نوائے نغمہ پر و تہنیت آہنگ ہے ہر صدائے زمزمہ گسترے اک فرخندہ فال  
جلوہ فرما ہے ارسلو جاہ بہر مذربید چار بالش پر وزارت کی بصد جاہ و جلال  
وہ ارسلو جاہ جس کی بارگاہ عیش کے ہیں گے مردود در عشرت سدا رخ و ملال  
مرہم زخم غریباں نہں کہ اس کا لطف ہے شام غربت سے عیا ہے خندہ غمچ چمال  
لطف کے ایک اور قصیدے کا دوسرا مطلع حربِ بیل ہے :

تجھ سے دُرِ عقل کو یہ گرمی بازار ہے

جا چھپا خجالت سے دریا میں در شہوا ہے

اس قصیدہ میں لطف کا انداز ذوق کے مشہور قصیدہ :

شرب کو میں اپنے سر بستر خواب راحت

نشہ علم میں سرمست غرور و نخوت کا سا ہے۔

قصیدہ کی تان اپنے مرنے ارسلو جاہ کی طرح پر ہی لٹتی ہے۔

ایک قصیدہ انھوں نے نظام علی خاں کے فرزند جہاندار علی خاں

کیوان جاہ کی بسم اللہ کے موقع پر بھی لکھا تھا۔ مورخ غلام حسین خاں جوہر نے

اس تقریب کا ذکر کیا ہے۔ اس کے علاوہ ”احکام التواریخ“ کے مصنف

کے بیان سے یہ معلوم ہوتا ہے کہ یہ تقریب ۱۲۱۹ھ میں منائی گئی۔

لیکن بعض وقت کے آثار میں یہ بعد کیونکہ نظام علی خاں کے انتقال (۱۲۱۸ھ) کی

وجہ سے یہ تقریب ملتوی کر دی گئی تھی۔ ان تفصیلات سے لطف کے اس



قصیدہ کے لکھے جانے کی تاریخ کا بھی تعین ہو جاتا ہے۔

لطف نے اس قصیدے میں کیوان جاہ کی جودت و ذہن و ذکاوت طبع اور حلم و ادب کی بڑی تعریف کی ہے۔ ان کی پرورش و ارستو جاہ کی عام نگرانی میں ہوئی تھی اس لئے اس نو عمر شہزادے میں مذکورہ بالا اوصاف کا سبب بھی وہ ارستو جاہ کی تربیت کو قرار دیتے ہیں۔ اسی کو وہ گریز کے طور پر استعمال کر کے آگے ارستو جاہ ہی کی مدح شروع کر دیتے ہیں اور یوں قصیدہ ختم ہو جاتا ہے۔ قصیدے کے کچھ شعر عرب ذیل ہیں :-

جب بخور عنبر و عیش و صدائے عود و جشن  
لے کے دونوں نے بہم ناعرش اعظم راہ کی  
چرخ ہفتم پر ہوا کیوں ان کا عطر آگین مانع  
فرط حیرت سے اشارت اس نے سوئے ماہ کی  
یعنی اے مندر نشیں چرخ اول دہر میں  
محفل دنیا کی تو نے سیر خاطر خواہ کی  
کہہ تو کس دولت سرا میں ہیں یہ بزم آرائیاں  
رشتک جزت جس کی نکہت سے ترے خرگاہ کی

۱۲۱۴ھ جہاندار علی خاں کیوان جاہ آصفیہ کے آٹھویں فرزند تھے۔ مذکورہ بالا بیانات ان کا سنہ پیدائش ۱۲۱۴ھ معین ہوتا ہے۔ مورخین نے ان کے بذل اور سخاوت کی تعریف کی ہے تسمیہ خوانی کے چند دن بعد ہی ارستو جاہ کا انتقال ہو گیا۔ شہزادہ جہاندار علی خاں کی وفات ۱۲۴۳ھ میں ہوئی۔ (گلزار آصفیہ ص ۴۵)۔



ماہ نے سن کر کہا اس بزم کا ہو کس سے ذکر  
 ہاں مگر اتنا کہ وہ محفل ہے وہی واہ کی  
 جس کی ہمتائی سے ہے تو چرخ ہفتہ پر امیر  
 آج ہے تقریب غافل اس کی بسم اللہ کی  
 یعنی کیواں جاہ جس کی طبع کا بدر مینہ  
 رکھتا ہے خورشید سیما کی دل آگاہ کی

میر عالم سے وابستگی | لطف ارسلو جاہ کی زندگی تک ان کے دربار  
 سے وابستہ رہے۔ ارسلو جاہ کا انتقال

۱۲۱۹ھ میں ہوا۔ ان کے انتقال کے بعد جب میر عالم دیوان مقرر ہوئے  
 تو لطف ان کے دربار سے متوسل ہو گئے اور ان کے مصاحب مقرر ہوئے  
 میر عالم سے توسل کے بعد انھوں نے میر عالم کی مدح میں بھی کچھ قصیدے  
 لکھے۔ یہ قصیدہ ان کے مخطوطہ دیوان مخزن و نہ جامد عثمانیہ میں  
 مندرج ہے۔ قصیدے کا مطلع حب و دل ہے :-

جہاں وابستہ احساں ہے کس انصاف پرور کا  
 کہ دام مصید سعی باز ہے دانہ کبوتر کا

یہ قصیدہ (۶۶) اشعار پر مشتمل ہے اور اس میں بھی ان کے اکثر قصیدوں  
 کی طرح دو مطلعے ہیں۔ ایک مختصر سی تشبیہ کے بعد مدح شروع ہوتی ہے  
 جس میں میر عالم کے عدل اور ان کے مراتب کی بلندی اور جاہ و شہرت  
 کا ذکر کیا ہے۔ آگے لطف نے اپنے بارے میں شاعرانہ تعلی سے بھی کام لیا



اور لکھا ہے کہ :

”سریرکتہ دانی پر اپنے دعوائے شہنشاہی کی وجہ سے میں  
اگر اپنا افسر کج رکھوں تو بے جا نہیں ہے، کیونکہ میرے اشرعار  
میں لطافت ہے اور ہر شعر سلک گوہر سے کم نہیں  
اگر میں بت معنی کی صورت تراشی پر آجاؤں تو، آذر کا  
ہنگامہ سرد نہ کروں تو کافریوں۔ جہاں میری طبع  
صفایہ و روضہ ضیا کرے، تو اس جگہ صبح خاورد کا منہ بھی  
فوق ہو جائے۔“

لیکن ان ساری صلاحیتوں کے باوجود انھیں اس کی شکایت ہے کہ :-  
”گنجفہ باز زمانہ کی بد تراشی کی وجہ سے میرے گھر کا  
نقشہ سیاہ خانے کا سا ہو گیا ہے۔ زمانہ ہر کو رو کر کا قدر  
ہے لیکن میری روشنی طبع میری تیرہ نچتیا کا باعث بن  
گئی ہے۔“

اس کے بعد عرض حال اس طرح کرتے ہیں :-

مسافر پرور عاجز نواز آسماں قدرا

سدا عرض غرض شیوہ نہیں اس عہد احقر کا

اور میر عالم سے اس کے خواہش مند ہیں کہ :-

مری فکراتنی واجب ہے کہ بس اب غیر فکر مع

نہ میل طبع گا ہے سوئے زانو ہومرے سر کا



پھر اپنے مدوح کو وہ ”فرزندان زمہرا“ کا واسطہ دیتے ہیں اور کہتے ہیں کہ میں آل پیمبر کا ہمیشہ مدح خواں رہا ہوں اور تیری مدح درمہل اولاد حیدر کی مدح ہے۔ اس مدح کا عملہ میں وہاں بھی تیرے اجداد سے لوں گا۔ یہاں اس کے ایک مصرعہ کے بدلے ہفت کشور کا حامل بھی مجھے قبول نہیں۔ میں ملک، کوس و طہل اور لشکر کا خواہش مند نہیں، لیکن اسے حاجت روائے خلق تجھ سے میری اتنی ضرورت ہے:

توجہ اتنی فرماؤ کہ مایحتاج کی رو سے نہ ہو محتاج عند الوقت سیم و زر و گوہر کا  
ادبے دور ہے عرض کر لطف سے ہر چند مزا ہے لطف کے تکرار میں قند مکرر کا  
دُعائیں یہ پر یہ قصیدہ ختم ہو جاتا ہے۔

**بعض معاصرین** | دربار سے ہٹ کر عوام اور خالص طور پر شعرو سخن کی محفلوں میں بھی لطف کا خاصا اثر تھا اور ان کی بڑی قدر و منزلت ہوتی تھی، لطف کو دہلی سے تعلق کی بدولت اپنی زباں دانی پر بڑا ناز تھا۔ معاصر شعرا ان کا احترام کرتے تھے چنانچہ ملکا پوری کہتے ہیں، کہ اس عہد کے مشہور استاد شیر محمد خاں ایمان ان سے ملنے کے لئے گئے تھے۔ ایک اور سربراہ اور وہ استاد شیخ حفیظ حفیظ جو خود دہلی سے آئے تھے لطف کے عقیدت مندوں میں سے تھے۔ شیخ حفیظ پیشکار و دیوان دکن ہمارا جہ چند و لال شاداں کے



استاد اور ان کے دربار کے ملک الشعراء تھے۔ حیدر آباد کی شعری محفل پر ان کا رعب جما ہوا تھا۔ حفیظ طبع رواں کے مالک تھے چنانچہ تین دیوان ان کی یادگار ہیں۔ غزل وہ بہت اچھی کہتے تھے اور اس صنف پر انھیں استادانہ عبور حاصل تھا۔ ان کا کلام اب تک منظر عام پر نہیں آیا ہے، اس لئے ان کو وہ مقبولیت حاصل نہیں ہو سکی جس کے وہ مستحق ہیں۔ حفیظ اپنی غزلیں اکثر لطف کو سنایا کرتے تھے۔ ایک موقع پر جب انھوں نے اپنا کلام سنایا اور لطف نے اس کی قرار واقعی داد دی تو حفیظ نے اس کو اپنے لئے طرہ امتیاز سمجھا اور یہ شعر کہا تھا جو پچھلے صفحات میں بھی نقل کیا جا چکا ہے:-

سنا جو لطف نے فرمایا آفریں مجھ کو  
حفیظ شعر بھی کہتا ہے اور سپاہی ہے

ایک موقع پر حفیظ نے شاعرانہ انداز میں لطف کی عنایات کا اعتراف اس طرح سے کیا ہے:

حفیظ الطاف ہے مرزا علی لطف کا مجھ پر  
سبب یہ ہے کہ بندہ ہوں جناب شاہ مرواں کا

حیدر آباد میں لطف کے بعض معاصرین کے ساتھ معرکے بھی رہے۔ ان میں غلام مصطفیٰ خاں سخن خاں طور پر قابل ذکر ہیں۔ سخن لالہ پیمبر نارائین شفیق کے شاگرد تھے اور شفیق ہی کی طرح، اپنے کمال است پر انھیں بھی بُرا نماز تھا، اور یہ ناز بے جا بھی نہیں تھا، کیونکہ وہ اپنے



زمانے کے بڑے نغز گفتار شاعروں میں سے تھے۔ غزل میں انہیں استاد کا مرتبہ حاصل تھا۔ اپنی فکر اور اپنے فن کے آگے وہ کسی شاعر کو خاطر میں نہیں لاتے تھے۔ لطف اور اپنے ایک اور معاصر ذوالفقار علی خاں صفاپور انہوں نے چوٹیں کی تھیں۔ صفای بھی دہلی کے رہنے والے اور میر تقی میر کے شاگرد تھے۔ انہیں فارسی میں اچھی دستگاہ تھی۔ اردو میں وہ غزل اور مثنوی دونوں کہتے تھے۔ ان کی غزلوں کا ایک دیوان موجود ہے۔ ان کی مثنوی ”چھو منتر“ بہت مقبول ہوئی، چنانچہ اس کے مخطوطے اکثر کتب خانوں میں دستیاب ہو جاتے ہیں۔

لطف کے ساتھ یہ معر کے اکثر مشاعروں کی محفلوں میں ہوا کرتے تھے۔ ایک مشاعرہ کی طرحی غزل کے مقطع میں، سخن نے لطف اور صفادونوں پر ایک ساتھ چوٹ کی ہے۔ شعر کے تیور سے ایسا معلوم ہوتا ہے کہ جب سخن غزل سنا رہے تھے تو بیچ میں سے لطف اور کچھ دیر کے بعد صفا محفل سے چلے گئے۔ اس پر غالباً سخن نے فی البدیہہ مقطع کہا تھا :-

سخن کے شعر سن کر محفل ارباب معنی سے

نخل ہو لطف نکلا یک طرف یک سو صفا نکلا

یہ تو شاعرانہ چشموں تھیں، ان سے قطع نظر ان اساتذہ کے دل میں



ایک دوسرے کے لئے قدر و منزلت کے جو جذبات چھپے ہوئے تھے، ان کا اندازہ سخن کے اس قطعہ سے ہوتا ہے، جو انھوں نے علی لطف کی وفات پر کہا تھا۔ قطعہ آگے درج کیا جا رہا ہے۔

**وفات** | لطف حیدر آباد آنے کے بعد یہیں کے ہو رہے۔ ان کا قیام حیدر آباد میں کوئی سولہ سترہ برس رہا۔ اس عرصہ میں انھیں حیدر آباد سے کافی دل بستگی پیدا ہو گئی تھی جیسا کہ ان کے ذیل کے شعر سے ظاہر ہے :

ہوا آوارہ ہندوستان سے لطف آگے خدائے  
دکن کے سانولوں نے مارا یا نکلن کے گوروں نے

لطف کے انتقال کے سنہ کے بارے میں اختلاف ہے۔ غلام حسین خاں جوہرنے ان کی وفات ۱۲۲۸ھ ہجری میں بتائی ہے، لیکن صاحب ”تذکرہ ضیغ“ ۱۲۳۸ھ لکھتے ہیں۔ ضیغ کے اتباع میں عبد الجبار ملکاپوری نے بھی سنہ وفات ۱۲۳۸ھ ہی لکھا ہے اور دوسرے مصنفین نے اسی سنہ کا اتباع کیا ہے۔ لیکن سخن کے قطعہ کے دستیاب ہو جانے سے یہ دونوں سنہ غلط ثابت ہوتے ہیں۔ سخن کے قطعہ سے ۱۲۳۳ھ برآمد ہوتا ہے۔ قطعہ درج ذیل ہے :

۱۔ گلزار آصفیہ ص ۴۵۰۔ ۲۔ مخطوطہ تذکرہ ضیغ کتب خانہ ادارہ ادبیات اردو

۳۔ محبوب الزمن ج ۲ ص ۹۷۲



لطف آمد خوبی و لطف تمام      کرد منزل بائے مستی را چو طے  
گفت سال حشمتش پیر خرد      رفت آں اہل کمال عمر ہے

۳۳ ۱۲ ہجری

**مذہب** | علی لطف کی زندگی اور ان کی شاعری میں ہم آہنگی  
نظر آتی ہے اس کا ایک پر تو شاعری میں جگہ جگہ اپنے  
عقاید کا اظہار بھی ہے۔ وہ امامیہ مذہب کے پیرو تھے اور اپنے  
اعتقادات میں ایسے پختہ تھے کہ غزل قصیدہ، مثنوی جہاں غصہ  
موقع ملتا ہے ایک مذہبی فریضہ کے طور پر حضرت علی اور پختون کی مدح  
سرائی کے لئے گنجائش نکال لیتے ہیں۔ حضرت علی سے انھیں ایسی  
بے پناہ عقیدت تھی کہ وہ آپ کی محبت کو جزو ایمان اور شرط ایمان  
جانتے تھے یہی ان کی نظر میں دراصل ہندو اور مسلمان کا فرق تھا۔  
کہتے ہیں :-

محبت شہ مرداں ہے شرط ایماں لطف

یہی ہے فرق مسلمان اور ہندو میں

حضرت علی کا ثانی پیدا نہ ہو سکا۔ اس خیال کو انھوں نے ایک شعر میں اس طرح  
ظاہر کیا ہے :

چشم اور گوش زمانہ ہیں مقرر اسکے لطف      ثانی حیدر کرار نہ دیکھ سنا

۱۔ مخطوطہ دیوان سخن، مجلس تحقیقات اردو، حیدر آباد دکن۔



لطف اپنے جذبات احترام کا اظہار عموماً منقطع میں کرتے ہیں۔ مثنوی کو تو انھوں نے منقبت علی پر ہی ختم کیا ہے۔ حضرت علی کے ساتھ عقیدتمندی کا اظہار وہ جس انداز سے کرتے ہیں اس سے واضح ہوتا ہے کہ اس بارگاہ میں سر کے ساتھ ان کا دل بھی احترام میں جھک جاتا ہے کہتے ہیں :

ساقی کوثر امام جزو کل	شافع محشر امام جزو کل
صاحب افسر شہنشاہ نجف	فاتح خیر شان من عرف
وارث منبر شہ گردوں مقام	حمید رصفدر سپہ احترام
شاہ مرداں مرد میدان ونا	شیر نیرداں نائب حکم خدا

حضرت علی کے مراتب عالی کا لحاظ کرتے ہوئے اس طرح مہرانی کو بھی سو ادب سمجھتے ہیں۔ کہتے ہیں :

لطف پس اب بے ادب اتنا نہ ہو      مہر تو اپنا دیکھ اور یہ گفتگو

**دو بھائی** | لطف کا قیام حیدر آباد میں کافی عرصہ تک رہا اس کے باوجود ان کے خاندان اور اولاد کے بارے میں کوئی معلومات تاریخوں یا تذکروں سے حاصل نہیں ہوتیں۔ غلام حسین خاں جوہر نے لطف کے حالات کے سلسلے میں ان کے دو بھائیوں مرزا علی رضا اور مرزا جان کا سرطور پتہ کرہ کیا ہے۔ انھوں نے عرف اتنا لکھا ہے کہ یہ دونوں بھائی حیدر آباد آگئے تھے اور یہاں سوز خواں کی حیثیت سے



شہرت رکھتے تھے۔ لیکن مجھے مرزا علی رضا کے بارے میں کچھ مزید معلومات  
 بعض قدیم بیاضوں اور کلام کے مجموعوں سے حاصل ہوئی ہیں۔  
 علی رضا فارسی اور اردو کے اچھے شاعر بھی تھے اور رضا تخلص  
 کرتے تھے، غزل، قصیدہ، مرثیہ، نوحہ، رباعی، غرض سب ہی اصناف  
 میں ان کا کلام مل جاتا ہے۔ وہ بھی ارسطو جاہ کے دربار سے وابستہ  
 تھے۔ چنانچہ ان کی مدح میں رضا کے دو اردو قصیدے، ایک فارسی  
 قصیدہ اور تین فارسی قطعے دستیاب ہوئے ہیں۔ یہ قصائد اور  
 قطعات مخطوطہ ”جموعہ فصاحت“ میں شامل ہیں، اس مجموعہ کی کچھ  
 تفصیل پچھلے صفحات میں گزر چکی ہے۔

رضا کے قصیدوں کو دیکھنے سے اندازہ ہوتا ہے کہ انھیں اس  
 صنف میں اچھی دسترس حاصل تھی۔ تاہم انھیں اس فن میں لطف  
 یا ارسطو جاہ کے بعض دوسرے بلند پایہ مدح نگاروں کا درجہ نہیں  
 دیا جاسکتا۔ ان کے ایک قصیدہ کے دو شعر ہیں :

فنیض بخش جہاں کرم خمیر      ہے بجا وصف جو کروں خریہ  
 سیکھ جائے یہاں ارسطو بھی      علم و حکمت فراست و تدبیر

یہی انداز ان کے دوسرے قصیدوں کا بھی ہے۔ لیکن غزل وہ قصیدہ  
 کے مقابلے میں زیادہ بہتر کہتے تھے۔ ان کی کچھ غزلیں قدیم بیاضوں  
 میں مندرج مل جاتی ہیں۔ غزل میں ان کا انداز منجھا ہوا ہے،  
 زبان وہ صاف ستھری لکھتے ہیں اور ان کے اسلوب میں بھی ایک



لوچ ہے۔ ان کی غزل کا انداز عام طور پر ابتدائی دور کے غزل گو  
 شعرا سے بہت ملتا جلتا ہے۔ ایک غزل کے چند شعر ہیں :  
 ہم آپ پریشاں ہیں دلبر کا خدا حافظ <sup>فظ</sup> دل زلف میں جا الجھا اب دل کا خدا <sup>فظ</sup>  
 بازار محبت میں اے سیم تنوں تم سے <sup>فظ</sup> زردار کا سودا ہے بے زر کا خدا <sup>فظ</sup>  
 اس ہجر کی آتش سے کہتا ہے ضاحل کر دنیا میں تو گزری ہے محشر کا خدا <sup>فظ</sup>

ذیل میں ایک اور غزل کے چند شعر نقل کئے جاتے ہیں :-  
 مرے جگر میں رہے گی خلش قیامت تک وہ بے وفا سے مجھے آشنا نہ ہونا تھا  
 میں بیوفا جو کہوں یا رکو سو بیجا ہے مے نصیب میں یہ مدعا نہ ہونا تھا  
 جو تھا سو قطع ہوا جلد رشتہ امید یہ ابتدا کو مری انتہا نہ ہونا تھا  
 نیاز و عجز نے میرے اسے کیا سرکش جو کچھ کہ تجھ سے ہوا اے رضا نہ ہونا تھا  
 رضا کی کچھ رباعیاں بھی دستیاب ہوئی ہیں جن سے یہ اندازہ  
 ہوتا ہے کہ رضا رباعی کے مزاج سے بھی فی الجملہ نا آشنا نہیں تھے۔  
 اخلاق و حکمت اور کائناتی حقائق جو رباعی کا خاص موضوع رہے ہیں  
 رضا کی رباعیوں میں بھی نمایاں ہیں۔ ذیل میں ان کی ایک رباعی  
 درج کی جاتی ہے :-

لے محفوظہ بیاض ۳ کتب خانہ سالار جنگ



جس دل کو قلوب نے آہ گھیرا ہوگا      آنکھوں میں پھر اسکی خلق اندھیرا ہوگا  
 کیوں گرد سے دامن کو بچاتا ہے رضا      اس خاک پر آخرش بسیرا ہوگا  
 رہنا نے فوجے بھی لکھے تھے، لیکن عام طور پر اب یہ فوج دستیاب  
 نہیں ہوتے۔ ایک قدیم بیامن میں ان کا فوج مندرج ملتا ہے۔  
 اس کے کچھ شعروں میں نقل کئے جاتے ہیں :

آج شبیر کا اے اہل عزت پہلے  
 روتے ہیں حور و ملک ارض و سما جہلم ہے  
 مضطرب ہو کے نہ کیوں خاک پہ غم سے تو نہیں  
 رخصت معبر و تحمل ہے، رہنا پہلے جہلم ہے

مرزا علی رضا، لطف سے، نو دس برس پہلے حیدر آباد آچکے تھے۔ لیکن  
 وہ واقعتاً کس سہ پہاں آئے اس کا ٹھیک ٹھیک اندازہ لگانا  
 مشکل ہے۔ ارسطو جاہ کی مدح میں انھوں نے جو تاریخی قطعے لکھے تھے ان  
 سے ظاہر ہوتا ہے کہ وہ ۱۲۰۳ھ سے قبل حیدر آباد آچکے تھے۔ ارسطو جا  
 کے محل میں ایک حوض کی تعمیر کے موقع پر رہنا نے حب ذیل قطعہ کہا تھا:-

آستان رفیع و حوض وسیع      کرو بنیا و ذات با برکات  
 خضر فرمود سال تارخیش      بے شبہ اس نشان آب حیات

۱۲۰۳ھ

۱۔ مخطوطہ بیامن ۲۸۷ کتب خانہ سالار جنگ  
 ۲۔ بیامن ۲۸۷ مرآتی  
 ۳۔ مخطوطہ مجموعہ فصاحت



حیدرآباد آنے کے بعد، رضا بھی جلد ہی ارسطو جاہ کے دربار سے متوسل ہو گئے تھے۔ چنانچہ ایک قصیدہ میں حج انھوں نے ارسطو جاہ کی مدح میں لکھا ہے، اپنے قدیمی توسل کی طرف اس طرح سے اشارہ کرتے ہیں:

ہوں میں حضرت کا مدح خوان قدیم جانتے ہیں سبھی امیر و غریب

ایک اور قصیدہ میں بھی اس بات کا اعادہ وہ اس طرح کرتے ہیں:

قدامت اور غلامی میں نہیں تیرے مقابل کوئی

دکن سے ہند تک مشہور ہے تیری ثنا خوانی

اس شعر میں انھوں نے یہ دعویٰ بھی کیا ہے کہ انھیں ارسطو جاہ کے مدح نگار کی حیثیت سے شہرت بھی حاصل ہو چکی ہے اور یہ دعویٰ بے بنیاد بھی نہیں معلوم ہوتا، کیونکہ منشی کریم الدین کے حد علم تک وہ ارسطو جاہ کی مدح میں لکھے ہوئے قصیدہ کے توسط ہی سے پہنچے تھے، یعنی یہ دو شعر منشی کریم الدین نے نقل کئے ہیں:

ہیں کہاں ایسے بے عدل و ظلم رائے جن کی موافق تقدیر

یکجہ جاوے یہاں ارسطو بھی علم و حکمت فراست و تدبیر

دوسرے شعر میں "ارسطو" کا لفظ موجود ہے، تاہم منشی کریم الدین

اس سے واقف نہیں تھے کہ یہ ارسطو جاہ کی طرف اشارہ ہے، ایک

خاص بات یہ بھی قابل ذکر ہے کہ منشی کریم الدین انھیں دکن میں

قیام کی وجہ سے دکنی تصور کرتے تھے۔



علی رضا پر ارسطو جاہ کے بڑے الطاف تھے، اور ان کے قصیدوں کو  
 پڑھنے سے ایسا اندازہ ہوتا ہے کہ ارسطو جاہ کی قدردانیوں اور  
 عنایات نے رضا کے حوصلے بہت بڑھا دیے تھے۔ چنانچہ وہ اپنے ایک  
 قصیدہ میں یہ ادعا کرتے ہوئے کہ میں آپ سے ”کچھ زیادہ طلب نہیں  
 رکھتا“ اور ”گوہر و لعل و سیم و گنج و خلیفہ“ کی تجھے تمنا نہیں، وہ ایک  
 سانس میں ارسطو جاہ سے خدمت پالکی، جاگیر، غرض سبھی کچھ مانگ لیتے  
 ہیں۔ کہتے ہیں :

ہے یہ مقصود مرا سو براۓ خدمت و پالکی مع جاگیر  
 رضا پالکی کی خواہش کیوں کرتے ہیں اس کی بھی ایک دلچسپ وجہ ہے۔  
 ستار رضا پالکی یہ ہو کے سوار کرے دیوانہ مدح میں تسلیم  
 رضا کا یہ قصیدہ بہت مشہور ہوا اور شمالی ہند تک اس کے اشعار پہنچے  
 چنانچہ اعظم الدولہ سرور نے اپنے تذکرہ ”عمرہ منتخبہ“ میں اسی قصیدہ  
 کا اقتباس دیا ہے، لیکن وہ ان کا نام محمد رضا بتاتے ہیں۔  
 علی لطف کے حیدر آباد آنے کے محرکات میں سے ایک خود  
 ان کے بھائی علی رضا بھی تھے، جن کے توسط سے ارسطو جاہ کی  
 قدردانیوں کے واقعات ان تک پہنچے رہتے تھے۔  
 علی رضا بھی غالباً حیدر آباد ہی میں بیوند زمیں ہوئے۔



ان کے انتقال کا سہ کسی تذکرہ یا تاریخ میں درج نہیں ملتا۔  
 لیکن ”گلزار آصفیہ“ کے مصنف نے جس انداز سے ان کا ذکر کیا  
 ہے اس سے یہ پتہ چلتا ہے کہ رضا کا انتقال ”گلزار آصفیہ“  
 کی تدوین کے سنہ ۱۲۶۰ تک ہو چکا تھا۔ علی رضا نے اپنے  
 کلام کا کوئی مجموعہ مرتب کیا تھا یا نہیں اس کا پتہ نہیں چلتا۔  
 ارسطو جاہ کی مدح میں لکھے ہوئے ان کے دو اردو قصیدے ایک  
 فارسی قصیدہ اور تین فارسی قطعات جو ”مجموعہ فصاحت“ میں  
 شامل ہیں اسے ہیکر ضا کے کلام کے اجزا ایک جا نہیں ملتے بلکہ  
 بیاضوں میں منتشر ہیں۔

علی لطف کے دوسرے بھائی، مرزا جان کے بارے میں ہماری  
 معلومات بہت تشنہ ہیں۔ غلام حسین خاں جوہر نے ان کی طرف  
 جو ایک چلتا سا اشارہ کر دیا ہے اس کے علاوہ ان کا ذکر کسی اور  
 تذکرہ یا تاریخ میں نہیں ملتا۔ جوہر کے بیان سے صرف اتنا معلوم  
 ہوتا ہے کہ وہ بھی حیدر آباد میں سوزن خواں کی حیثیت سے  
 مشہور تھے۔ وہ حاجی بھی تھے۔ ان کا بھی انتقال سالک تک  
 ہو چکا تھا وہ ڈاکوؤں کے ہاتھوں مارے گئے تھے۔

۱۰ گلزار آصفیہ ص ۴۵۰

۱۱ ایضاً ایضاً

۱۲  
۱۳  
۱۴  
۱۵  
۱۶  
۱۷  
۱۸  
۱۹  
۲۰  
۲۱  
۲۲  
۲۳  
۲۴  
۲۵  
۲۶  
۲۷  
۲۸  
۲۹  
۳۰  
۳۱  
۳۲  
۳۳  
۳۴  
۳۵  
۳۶  
۳۷  
۳۸  
۳۹  
۴۰  
۴۱  
۴۲  
۴۳  
۴۴  
۴۵  
۴۶  
۴۷  
۴۸  
۴۹  
۵۰  
۵۱  
۵۲  
۵۳  
۵۴  
۵۵  
۵۶  
۵۷  
۵۸  
۵۹  
۶۰  
۶۱  
۶۲  
۶۳  
۶۴  
۶۵  
۶۶  
۶۷  
۶۸  
۶۹  
۷۰  
۷۱  
۷۲  
۷۳  
۷۴  
۷۵  
۷۶  
۷۷  
۷۸  
۷۹  
۸۰  
۸۱  
۸۲  
۸۳  
۸۴  
۸۵  
۸۶  
۸۷  
۸۸  
۸۹  
۹۰  
۹۱  
۹۲  
۹۳  
۹۴  
۹۵  
۹۶  
۹۷  
۹۸  
۹۹  
۱۰۰



## (۲) کارنامے



گلشن ہند | مرزا علی لطف تذکرہ نگار کی حیثیت سے بہت مشہور ہوئے  
لیکن واقعہ یہ ہے کہ وہ متنوع صلاحیتوں کے حامل تھے،  
چنانچہ وہ ایک اچھے غزل گو شاعر تھے، اس کے علاوہ انھوں نے کئی  
قصیدے اور ایک مشنوی بھی لکھی ہے۔ ایک بات ضرور ہے جس سے  
انکار نہیں کیا جاسکتا کہ ان کی ادبی اور فکری صلاحیتیں ان کے دو کا زمانہ  
میں خاص طور سے اجاگر ہوئی ہیں۔ ان میں سے ایک ان کا تذکرہ  
”گلشن ہند“ ہے، جو شائع ہو چکا ہے، اور دوسری ان کی مشنوی  
جو اب منظر عام پر آئی ہے۔

”گلشن ہند“ اردو شعرا کے اہم ابتدائی تذکروں میں سے ہے،  
کیونکہ اس کی ترتیب سے پہلے صرف چند ہی تذکرے لکھے گئے تھے مثلاً:-

(۱) نکات الشعرا (۱۶۴ھ) میر تقی میر

(۲) گلشن گفتار (۱۶۵ھ) خواجہ حمید خاں اوزنگ آبادی

(۳) تذکرہ ریختہ گو یا (۱۶۵ھ) گرویزی



- (۴) تحفۃ الشعرا (۱۱۶۵ھ) افضل بیگ قاتشاں  
 (۵) مخزن نکات (۱۱۶۸ھ) قائم چاند پوری  
 (۶) ریاض حسنی (۱۱۶۸ھ) خواجہ عنایت اللہ خاں فتوت  
 (۷) چمنستان شعرا (۱۱۷۵ھ) لالہ لکھنوی ناراہین شفیق  
 (۸) تذکرہ شعرا اردو (۱۱۸۸-۱۱۹۲ھ) میر غلام حسن  
 (۹) تذکرہ شورش (۱۱۹۳ھ) سید غلام حسین شورش  
 (۱۰) گلزار ابراہیم (۱۱۹۹ھ) علی ابراہیم خاں خلیل

۱۔ ”گلزار ابراہیم“ کی ترتیب کے سلسلہ کے بارے میں ایک بات قابل ذکر یہ ہے کہ مختلف مصنفین نے اس کے مختلف نسخے دیے ہیں۔ خود لطف کے بیان سے یہ ظاہر ہوتا ہے کہ خلیل نے ۱۱۸۶ھ میں اسے شروع کیا تھا اور ۱۱۹۸ھ میں یہ اختتام کو پہنچا (گلشن ہند دیباچہ ص ۲)۔

مولوی عبدالحق صاحب نے اپنے مقدمہ میں لطف ہی کی عبارت کو دہرا دیا ہے اور اس میں کوئی اضافہ نہیں کیا (گلشن ہند مقدمہ ص ۲)۔ ملاحظہ تذکرہ ”گلزار ابراہیم“ شائع کردہ انجمن ترقی اردو کے مقدمہ میں مرتب نے اس طرف اشارہ کیا ہے کہ ۱۱۹۸ھ کے بعد بھی خلیل نے اس میں اضافے کئے تھے۔ لیکن انہوں نے یہ پتہ چلانے کی کوشش نہیں کی کہ یہ اضافے کس سلسلہ تک ہوئے ہیں۔ تذکرے کے مطالعے کے دوران میں مجھے جو آخری واقعہ اس میں مندرج دستیاب ہوا وہ ۱۱۹۹ھ کا ہے۔ علی ابراہیم نے لکھا ہے کہ میری ملاقات ۱۱۹۹ھ میں معنوم سے



(۱۱) تذکرہ ہندی (۹-۱۲) غلام ہمدانی مصنفی  
مذکورہ بالا فہرست کے مد نظر لطف کا تذکرہ ”گلشن ہند“ تقریباً  
بارہواں قرار پاتا ہے۔

”گلشن ہند“ سے پہلے جو تذکرے لکھے گئے تھے ان میں حالات سے  
زیادہ عموماً عبارت آرائی پر زور قلم صرف کیا گیا ہے۔ مواد کی فسراہی  
میں بھی تذکرہ نگار خاص طور پر کاوش اور جستجو سے کام لینا ضروری  
نہیں سمجھتے تھے۔ اپنے ملنے جلنے والوں اور احباب کے حالات میں  
خاطر احباب زیادہ ملحوظ رکھی جاتی تھی۔ یہ بات پرانی اخلاقی قدروں  
کے عین مطابق بھی تھی۔ اگر کسی کی کچھ کوتاہی نظر میں آتی بھی تو چشم  
پوشی سے کام لینے کو مستحسن سمجھا جاتا تھا۔ اہل میں تذکرہ کے سوانحی پہلو پر  
زور دینا تذکرہ نگار کا مقصد ہوتا بھی نہیں تھا۔ تذکرہ میں جس کا  
آغاز بیاض اور سفینہ سے ہوا تھا کلام ہی کی ساری اہمیت تھی  
اور شاعر کے نام، تخلص اور وطن کے بارے میں یادداشت کے طور پر

(بقیہ حاشیہ صفحہ گزشتہ) بنارس میں ہوئی۔ خلیل بنارس میں ملازمت کے  
سلسلے میں مقیم تھے۔ (گلزار ابراہیم ص ۲۴۰) اسی کے مد نظر میں نے گلزار ابراہیم  
کا سنہ ۱۱۹۹ء درج کیا ہے۔ طفیل احمد مرتب ”یادگار شعرا“ نے جو تذکروں  
کی فہرست دی ہے ”گلزار ابراہیم“ کا سنہ پتہ نہیں کس بنیاد پر ۹۶ - ۱۱۹۵ء  
لکھ دیا ہے۔ (یادگار شعرا ص ۶)



ایک دو چلے لکھ دینا کافی سمجھا جاتا تھا۔ اگر کبھی کسی تذکرہ نگار نے کچھ اُچ سے کام لیا، تو شاعر کے کلام کے بارے میں کوئی توصیفی اشارہ کر دیا اور بس۔ میر تقی میر کے تذکرہ ”زکات الشعراء“ کے بارے میں عام طور پر یہ خیال ہے کہ انھوں نے شعری معیاروں کا زیادہ لحاظ رکھا ہے، لیکن ہمارے عصر کا حقیقت پسند نقاد ان کے تذکرے میں بھی سخت قسم کی جانب داری کے پہلو تلاش کرنے پر مصر ہے اور انھیں تلاش کر رہا ہے۔

**کچھ امتیازات** | ”گلشن ہند“ سے قبل کچھ تذکروں کو پڑھنے کے بعد جب ہم اس تذکرہ پر نظر ڈالتے ہیں تو ہم کو یہ کئی اعتبارات سے ممتاز معلوم ہوتا ہے۔ سب سے پہلی بات تو یہ ہے کہ یہ تذکرہ دوسرے تذکروں بلکہ خود اپنے نقشِ اول ”گلزارِ ابراہیم“ کے مقابلے میں بھی زیادہ تفصیلات پر حاوی ہے۔ تذکرے میں سب سے اہم جز ظاہر ہے کہ سوانحی ہوتا ہے، اگر تذکرہ میں اس جز کی کمی ہے تو ہر چیز کی کمی ہے۔ یہ صحیح ہے کہ ”گلشن ہند“ ”گلزارِ ابراہیم“ پر مبنی ہے، لیکن لطف نے بھی اس میں بہت سے مفید اضافے کئے ہیں۔ ان میں کئی اضافے ایسے بھی ہیں جو خود ان کی شخصی معلومات کا نتیجہ ہیں۔ یہ تفصیلات ہم کو کسی اور ماخذ سے دستیاب نہیں ہوتیں۔ اس سلسلے میں خاص طور پر میر کے بارے میں کئی باتیں ایسی ہیں جو صرف اسی تذکرے میں ملتی ہیں، مثلاً یہ واقعہ کہ میر کو بھی



حکومت کی ملازمت کے سلسلے میں لکھنؤ کے ریڈیو ٹی وی ملاقات کے لئے بلوایا تھا مگر پیرانہ سالی کی وجہ سے ان کا انتخاب نہ ہو سکا، معاصرانہ بیان کی حیثیت سے خاص اہمیت رکھتا ہے۔ اس کے علاوہ میر کی مشنوی ”دریائے عشق“ کی شہرت کا انھوں نے جو تذکرہ کیا ہے وہ بھی قابل ذکر ہے۔ اس سے یہ ظاہر ہوتا ہے کہ یہ مشنوی میر کی زندگی ہی میں کافی مقبول ہو گئی تھی۔ اپنے ایک معاصر مرزا غلام حیدر محذوب کے بیان میں لطف نے ان کے دو دوایں کا ذکر کیا ہے۔ لطف کا ایک اور اہم بیان انشا سے تعلق رکھتا ہے۔ انشا نے تذکرہ ”گلشن ہند“ کی ترتیب سے ایک سال پہلے تو اب عماد الملک کی مدح میں ایک غیر منقوط قصیدہ لکھا تھا۔ اس قصیدے کا ذکر کرنے کے بعد لطف نے یہ بھی تحریر کیا ہے کہ اس قصیدے کی بڑی تعریف ہوئی اور انشا کو اس کا بیش بہا صلہ عطا کیا گیا۔ ایک اور اہم شاعر شاہ ولی اللہ اشتیاق کے بارے میں علی براہیم نے یہ لکھا تھا کہ ان کے جد شاہ حجر گل تھے۔ لطف نے اپنی ذاتی معلومات کی بنا پر اس اطلاع کو غلط بتایا ہے۔ شیر علی افسوس سے لطف کے جو گہرے تعلقات رہ چکے تھے، اس کا تذکرہ گزر چکا ہے۔ ان کے اسلاف اور خاندان کے بارے میں بھی لطف نے بہت سی نئی



تفصیلات فراہم کی ہیں۔ لکھا ہے کہ افسوس گیارہ برس کی عمر میں اپنے والد کے ہمراہ لکھنؤ آئے تھے۔ افسوس کے والد کے بارے میں بھی کئی معارف ایسی درج کی ہیں جو کسی اور ماخذ سے دستیاب نہیں ہوتیں، مثلاً یہ کہ وہ حیدرآباد آگئے تھے اور یہیں ان کا انتقال ہوا۔ اس وقت افسوس کی عمر انیس برس کی تھی۔

حکیم رضا قلی خاں آشفۃ شاعر کے علاوہ اپنے زمانے کے مشہور طبیب بھی تھے۔ لطف کے ان سے بھی گہرے مراسم تھے، اسی لئے ان کے حالات بھی لطف نے کسی قدر تفصیل سے لکھے ہیں۔ آشفۃ کو سوز سے تلمذ تھا۔ لطف نے آشفۃ کی مخصوص افتاد طبع ان کی شاہ خرچی کی عادت اور حسن پرستی پر بھی روشنی ڈالی ہے۔ بنگالہ کے قیام کے زمانے میں انھوں نے کوئی ایک لاکھ کے قریب روپیہ پیدا کیا تھا لیکن جب وہ مرشد آباد سے نکلے تو ایک حبہ بھی ہاتھ میں نہیں تھا، بلکہ الٹے مقروض تھے۔

مرزا رفیع سودا جب لکھنؤ پہنچے تو لطف وہیں تھے۔ سودا کے لکھنؤ میں قیام اور آصف الدولہ کے دربار سے ان کے توسل کے سلسلے میں لطف نے جو تفصیلات درج کی ہیں وہ بھی معاصرانہ اطلاعات کی حیثیت سے بہت اہمیت رکھتی ہیں۔ سودا کو آصف الدولہ کی



سرکار سے چھ ہزار روپیہ سالانہ کی جاگیر عطا ہوئی تھی۔ ان کا انتقال  
لطف کے لکھنؤ میں قیام کے زمانے ہی میں ہوا۔

محمد بقا کے حالات میں لطف نے یہ لکھا ہے کہ وہ اکثر سودا کے  
مذہب آیا کرتے تھے، لیکن سودا، ان کے خلاف کچھ کہنے کو اپنے مرتبے سے  
فسر و ترجان کر خاموش رہ جاتے تھے۔

مرزا عبدالقادر بیدل کے حالات میں بھی علی لطف نے بہت  
تفصیل سے کام لیا ہے، خاص طور پر ان کی تنومندی اور بہادری  
کے سلسلے میں جو باتیں بیان کی ہیں، ان سے بیدل کو بحیثیت انسان  
سمجھنے میں بڑی مدد ملتی ہے۔ ایک دفعہ شکار کے موقع پر وہ شہزاد  
اعظم شاہ کے ہمراہ تھے۔ دفعتاً سامنے ایک شیر آگیا۔ بیدل نے  
اس پر ایسا وار کیا کہ وہ لطف کے الفاظ میں بکری کی طرح  
مارا گیا۔ آخری عمر میں بیدل نے گوشہ نشینی اختیار کر لی تھی، ان کے  
زمانے کے امرانہ عرف ان کے قدردان بلکہ ان کے معتقد بھی تھے،  
چنانچہ نظام الملک آصف جاہ اول نے انھیں حیدر آباد آنے کی دعوت  
دی تھی، لیکن بیدل نہیں گئے، اور طلبی کے خط کے جواب میں اپنا ایک  
شعر لکھ کر روانہ کر دیا، جو بہت مشہور ہوا:

دنیا اگر دہند نہ جانم زجائے خویش  
من بستہ ام حنائے قناعت بہ پای خویش



علی ابراہیم خاں خلیل نے محمد یار خاکسار کا حال لکھتے ہوئے ان کے کلام سے کچھ نمونہ نہیں دیا تھا اور صرف یہ لکھ دیا تھا کہ ان کے اشعار مجھے دستیاب نہیں ہو سکے۔ لطف نے خاکسار کی غزلوں کے نو شعر نقل کئے ہیں۔

میر حسن کے انتقال کا جو سنہ مطبوعہ تذکرہ میں درج ہے، اگر اس پر اعتبار کیا جائے تو یہ کہنا پڑتا ہے کہ علی لطف سے غلطی ہو گئی ہے۔ تذکرہ میں میر حسن کے انتقال کا سنہ ۱۲۰۵ لکھا ہے۔ ”گلشن ہند“ کی عبارت حسب ذیل ہے :-

”بے نظیر اور بدر منیر کے احوال میں کیا خوب مثنوی لکھی ہے

اور سنہ ۱۲۰۵ء میں سیر روضہ روضاں کی ہے۔“ ۲

لیکن مصحفی نے ”تذکرہ ہندی“ میں ان کے انتقال کا سنہ ۱۲۰۱ء لکھا ہے۔ اور یہ سنہ قابل اعتماد بھی ہے، کیونکہ مصحفی نے ان کے انتقال پر قطعہ تاریخ لکھا تھا جس میں ”شاعر شیریں زبان“ سے سنہ ۱۲۰۱ء برآمد کیا ہے۔ ۳

گو لکنڈہ کے حکمران، ابو الحسن تانا شاہ کے حالات میں لطف نے کئی ایسی باتیں لکھی ہیں، جن سے اس پادشاہ کے مزاج کی خصوصیات افادہ کا



اندازہ ہوتا ہے۔ مثلاً ایک خاص بات یہ کہ تانا شاہ کو حقے کا بہت شوق تھا اور حقے میں وہ گلاب بھردا کر پیتے تھے اور نیچہ بید مشک میں ترکیا جاتا تھا۔ اس سے گلاب اور بید مشک کے سینکڑوں شیشے روزانہ صرف ہوتے تھے۔ عالمگیر نے اسے اسراف جاتا اور اس معمول میں کمی کرتے کرتے آخر کار بالکل موقوف کر دیا۔ لطف لکھتے ہیں کہ اس موقع پر تانا شاہ نے عالمگیر کو کہلا بھیجا کہ ”جہاں پناہ کی دولت سے اتنا کچھ بعد خرچ کے جمع کیا ہے کہ دس عظیمیں روز اسی خرچ کے ساتھ سالہائے سال پلا سکتا ہے۔“

عبداللہ صاحبوں کے بارے میں تذکرہ نگاروں نے یہ لکھا ہے کہ وہ ایک لڑکے پر عاشق تھے۔ اس لڑکے نے آخری عمر میں درویشی اختیار کر لی تھی اور کبرنی میں لکھنوا آ گیا تھا۔ لطف نے اسے لکھنوی میں دیکھا تھا۔ اس وقت اس کے بال سفید ہو چکے تھے اور قد خمیدہ ہو گیا تھا۔ اس کے باوجود لطف کے بیان کے مطابق حسن کے مٹے مٹے سے نقوش اس میں باقی تھے۔

جرات کو بھی لطف نے بہت قریب سے دیکھا تھا، چنانچہ ان کی تال نوازی اور علم نجوم میں مہارت کا بطور خاص ذکر کیا ہے اور لکھا ہے کہ علم نجوم میں لوگ ان کے احکام کے منتظر رہتے تھے۔ محمد حسین آزاد کے



بیان کے انداز سے، جرات کے اندھے ہونے کے بارے میں شبہات پیدا ہو گئے تھے، لیکن لطف لکھتے ہیں کہ وہ بھارتِ چشم سے معذور ہونے کے باوجود، مخلص دوستوں کی ملاقات کے لئے دور دور جاتے تھے۔

میر تقی الدین فقیر کے بارے میں لطف نے لکھا ہے کہ انہوں نے دکن کا سفر کیا تھا یہ قائم اور مخلص کے سنہ وفات کا اندازہ بھی انہوں نے بتایا ہے اور شاہ قدرت اللہ دہلوی کی تاریخ وفات بھی درج کی ہے۔ اکثر شعرا کے حالات میں سنین کے اندراج کا لطف نے حتی الامکان خیال رکھا ہے۔

لطف نے اپنے زمانے کی اہم تاریخی شخصیتوں جیسے شاہ عالم آفتاب، آصف الدولہ، قزلباش خاں امید، امیر خاں انجام وغیرہ کے حالات کو اس زمانے کے تاریخی واقعات کے چوکھٹے کے اندر بٹھا کر پیش کرنے کی کوشش کی ہے، جو تذکرہ نگاری میں ایک خوش آئند اضافہ ہے۔ ”گلشن ہند“ کا ادبی پہلو بھی اس کے سوانحی اور تاریخی پہلو سے کم اہم نہیں ہے۔ اس بات کا لحاظ کرتے کہ یہ اردو میں لکھے ہوئے اولین تذکروں میں سے ہے، اس کی اہمیت اور بھی بڑھ جاتی ہے۔ اردو شعرا کے جو تذکرے فارسی میں لکھے گئے ہیں، ان کی ظاہر ہے کہ



ہمارے لئے کوئی ادبی اہمیت نہیں۔ گلشن ہند“ پہلا تذکرہ ہے جو شعر کے بارے میں معلومات فراہم کرنے کے علاوہ ادبی اہمیت بھی رکھتا ہے۔ لطف کا یہ بیان کچھلے صفحات میں نقل کیا جا چکا ہے کہ یہ تذکرہ گلکار سٹ نے نووارد انگریزوں کو اردو سکھانے اور ان میں ادبی ذوق پیدا کرنے کے مقصد سے لکھوایا تھا۔ اس لحاظ سے اس کا سلیس اور سادہ زبان میں لکھا جانا ضروری تھا، چنانچہ لطف نے حتی الامکان اس کی نگہداشت ملحوظ رکھی ہے۔ اس کے باوجود تاریخی جہریت کے اس اثر سے وہ بچ نہیں سکے کہ ان کے ذوق کی پرورش فارسی کے ادبی اسلوب اور لکھنؤ کی مرصع نگاری کے ماحول میں ہوئی تھی۔ مرصع نگاری کا جو ذوق انھوں نے ماحول سے پایا تھا اسے وہ پوری طرح ترک نہیں کر پائے، چنانچہ اکثر جگہ عبارتوں میں قافیہ اور سمج کی رعایت آجاتی ہے۔ لیکن ایک سلیقہ کے ساتھ اور ایسی کہ پڑھنے والوں کی طبیعت پر گراں گزرے۔ ان کی عبارتوں میں کہیں کہیں تکلف کا شائبہ ضرور پیدا ہو جاتا ہے اور لطف کے لئے یہ ایک فطری بات تھی، کیونکہ لکھنؤ کے مذاق کے اثر سے وہ بالکل یہ اپنا دامن بچا نہیں سکتے تھے۔ ”گلشن ہند“ کی زبان کے سلسلے میں ایک بات جو خاص طور پر جاذب توجہ ہے، وہ یہ ہے کہ اس میں بعض قدیم متروک اور نامانوس نحوی یا صرفی روپ آگئے ہیں۔ اس طرح کے روپ شمالی ہند میں اردو شاعری کی زبان میں شاذ و نادر ہی ملتے ہیں۔ چنانچہ مولوی عبدالحق نے اپنے مقدمہ میں اس طرح کے کچھ



نمونے پیش کئے ہیں۔ ”گلشن ہند“ کے لکھے جانے سے بہت پہلے اردو شاعری کا ارتقا شمالی ہند میں بھی عمل میں آنے لگا تھا، جس کے نتیجے کے طور پر شری ساپنے متعین ہو گئے تھے اور شاعری کی زبان منجھ گئی تھی۔ اس عمل ارتقا کے نتیجے کے طور پر بہت سے قدیم روپ متروک ہو چکے تھے، لیکن نثر کی یہ صورت نہیں تھی۔ نثر ابھی اپنے ابتدائی مراحل میں تھی اور اپنی نشوونما کے لئے ایک طرف تو اسالیب کی حد تک، وہ فارسی اور عربی کے سہارے ابھرنے کی کوشش کر رہی تھی، دوسری طرف زبان اور اظہار کے اسالیب میں اس کے سامنے دکن کے نثری کارناموں کے نمونے تھے، جن میں قدیم الفاظ، تصریفیں اور نحوی روپ بندہ بندھا کر مستند سے ہو گئے تھے۔ یہ روپ شمال کے نثری کارناموں میں پھر عود کرتے ہیں مثلاً الفاظ کے قدیم اور دکنی روپ ”توں“ ”کوں“ ”فضلی کی“ ”کر بل کتھا“ افسوس کی ”باغ اردو“ سرور کی ”فسانہ عجائب“ انشا کی ”رانی کیشی“، سب میں ملتے ہیں۔ مثلاً:

”فرزند اپنے کوں قربان کیا توں نے“ (کر بل کتھا ص ۳۶)  
 غمیر واحد متکلم میں اٹھانی کی جگہ محض فاعلی روپ کا استعمال جیسے:  
 ”وابستہ ترے لطف کی مجھ مشت خاک ہے“ (کر بل کتھا ص ۳۳)  
 فعل معطوف کی ذیل کی صورت:

”سہنور میں باریاب کراعتیا زودیا۔“ (کر بل کتھا ص ۳۱)  
 نحوی آثار میں ایسے چلے جو قدیم اردو اور دکنی کے مطابق راست



ساخت (Direct construction) کے حامل ہیں، اور جن میں ”نے“ علامت فاعل نہیں ہے اور فعل کی مطابقت فاعل سے ہے :

”تب آپ زبان اعجاز بیان سے فرماے“ (کرل کتخاص ۳۰)  
 ”اں“ کے ساتھ جمع قدیم اردو اور دکنی کی عام خصوصیت ہے، شیر علی افسوس نے بھی ”باغ اردو“ میں اس طرح کی جمع استعمال کی ہے :  
 ”ایک شخص کو درویشوں کی صورت کے موافق اور  
 ان کی سیرت کے مخالف کسی مجلس میں دیکھا میں نے کہ  
 بدیاں کر رہا ہے۔ (باغ اردو)

صفت عددی ترتیبی کی ایک خاص صورت جو رجب علی بیگ سرور نے  
 ”فسانہ عجائب“ میں ایک مقام پر استعمال کی ہے، وہ بھی قابل دید ہے :  
 ”تنور فلک چارم کی چھاتی سر دتھی“ (فسانہ عجائب)  
 سید صالح محمد دہلوی نے ”انالیق الصبیان“ کے نام سے ایک کتاب  
 لکھی تھی جس میں انھوں نے فعل معطوفہ کا ایسا روپ استعمال کیا ہے  
 جو قدیم اردو اور دکن کے شاعروں اور ادیبوں کے یہاں عام ہے۔  
 اس کے علاوہ صفت مقلوب کا استعمال بھی قابل ملاحظہ ہے :  
 ”مسائل منوری نماز اور روزہ اور حج اور زکوٰۃ  
 کے کتابوں معتبر سے چن کر اور مختصر کر کر... لکھے“



ایک سے ایک جو بن میں اگلی جھولا ڈالے ہوئے پری جھول رہی ہیں۔  
 ”اگلی“ کا استعمال بھی قابل لحاظ ہے جو دیکھتی میں عام ہے۔ (داستان رانی کیتلی)

مطبوعہ تذکرہ مکمل نہیں ہے | مطبوعہ تذکرہ کے بارے میں یہ بات  
 قابل ذکر ہے کہ یہ تذکرہ بعض اعتبارات  
 سے مکمل نہیں ہے۔ اصل مخطوطے کے مقابلے میں مرتب نے اکثر شعرا کے کلام  
 میں حذف و اسقاط سے کام لیا ہے، چنانچہ مولوی عبدالحق نے اپنے مقدمہ  
 ”گلشن ہند“ میں اس کی طرف اشارہ کیا ہے:۔

”مولف نے شعرا کا جو کلام بطور انتخاب کے درج کیا ہے،  
 اس میں اتنا تصرف کیا گیا ہے کہ جن لوگوں کے کلام چھپ  
 چکے ہیں، ان کے انتخابی کلام کو پبلشر نے کم کر دیا ہے۔  
 صرف اعلیٰ درجہ کے اشعار رکھے ہیں۔ مگر جن شعرا کا کلام  
 نہیں چھپا، ان کے کلام کو بچنسہ و بیاری رہنے دیا ہے۔“  
 خود لطف کے کلام میں بھی کافی کاٹ چھانٹ کی گئی ہے۔ اس کا  
 پتہ بھی ہم کو مولوی صاحب کے مقدمہ سے چلتا ہے۔ وہ لکھتے ہیں کہ  
 لطف نے:۔

اپنے کلام سے صنف کے عصفی رنگ دئے تھے۔ اس میں بھی انتخاب  
 کر دیا گیا ہے۔“



اس بحث کا یہاں محل نہیں کہ اس طرح کی کاٹ چھانٹ کرنے میں مرتب حق بجانب تھے یا نہیں۔ مولوی صاحب مرحوم کے اوپر کے بیان سے بھی یہ واضح نہیں ہے کہ ”صفحوں کے صفحے“ جو رنگ دے گئے تھے، وہ مکمل دیوان پر مشتمل تھے یا انتخاب تھا۔ لیکن دتاسی نے لکھا ہے کہ ”گلشنِ مستند“ میں لطف کی ساری غزلیں شامل تھیں۔ دتاسی کے خطبہ کا اقتباس حسب ذیل ہے :-

”خود مولف تذکرہ کے حالات کے بعد اس کی غزلیات

کا پورا دیوان درج ہے۔“

ان دونوں بیانات کے مقابلے میں ہمارے سامنے ایک اور بیان منشی کریم الدین کا ہے۔ وہ لکھتے ہیں کہ لطف کا کلام بہت تھا جس میں سے انھوں نے اپنے تذکرے میں (۷۲) صفحات کا انتخاب دیا تھا۔ اس میں غزلیات کے علاوہ ان کی مثنوی اور قصیدے بھی شامل تھے۔ کریم الدین کی عبارت حسب ذیل ہے :-

”لطف کے بہت شعر ہیں اور اس نے اپنے تذکرہ میں اپنے اشعار میں سے (۷۲) صفحے منتخب کئے ہیں، جن میں غزلیات، قصیدہ اور ایک عشق کی مثنوی

ہے۔“ //



دعاسی اور منشی کریم الدین کے بیانات میں جو تضاد ہے وہ ظاہر ہے۔ تاہم ایک بات دونوں کی تحریروں میں جو مشترک ہے وہ یہ ہے کہ دونوں لطف کے (۴۲-۴۳) صفحوں کے کلام کا ذکر کرتے ہیں۔ دعاسی کے کتب خانے میں لطف کے کلام کا جو مخطوطہ موجود تھا، اس کی تفصیل انھوں نے اپنے ۱۸۵۴ء کے خطبہ میں یہ بتائی ہے کہ اس میں غزلوں کا حصہ (۳۱) صفحات پر مشتمل ہے اور ہر صفحہ میں (۱۷) سطریں (ابیات) ہیں۔ اس کے علاوہ اس میں (۱۷) صفحے قصائد کے اور (۲۵) صفحے مثنویوں کے ہیں۔ خطبہ سے اقتباس حسب ذیل ہے:

”مؤلف تذکرہ کے حالات کے بعد اس کی غزلیات

کا پورا دیوان درج ہے جو میرے قلمی نسخے میں (۱۷)

سطروں کے (۳۱) صفحوں پر ہے، اور اس کے علاوہ

(۱۷) صفحوں پر قصیدے اور (۲۵) صفحوں پر عشقیہ

مثنویاں ہیں۔ سب ملا کر (۷۳) صفحے ہوتے ہیں۔“

دعاسی کے بتائے ہوئے حساب سے ان کے نسخے کے ابیات کی جملہ تعداد

(۱۲۶۱) ہوتی ہے جو ان کے بیان کے مطابق لطف کا پورا کلام

ہے۔ منشی کریم الدین نے لطف کے تذکرہ میں شامل کئے ہوئے کلام

کے (۷۲) صفحے بتائے ہیں۔ تاہم ان کا بیان دعاسی جیسا واضح نہیں



جس سے ابیات کی تعداد کا اندازہ لگایا جاسکتا۔ اسے کریم الدین لطف کے کلام کا انتخاب لکھتے ہیں۔

یہ عجیب اتفاق ہے کہ کرب خانہ جامعہ عثمانیہ حیدرآباد میں لطف کے کلام کا جو مخطوط محفوظ ہے وہ بھی (۷۲) صفحات پر مشتمل ہے لیکن اس میں مثنوی شامل نہیں ہے۔ مجلس تحقیقات اردو حیدرآباد دکن کے کتب خانہ میں لطف کے دیوان اور مثنوی کے جو مخطوطات محفوظ ہیں ان کے اشعار کی مجموعی تعداد تقریباً پونے بارہ سو ہوتی ہے۔ اس میں دتاسی کے مخطوطے کے مقابلے میں سوا بیات کم ہیں۔ مجھے تلاش سے بعض تذکروں اور بیانات میں لطف کی غزلوں کے کچھ شعرا ضافہ بھی ملے ہیں۔ اس سے اندازہ ہوتا ہے کہ میرے پیش نظر جو مخطوطے ہیں ان میں لطف کی پوری غزلیں شامل نہیں ہیں۔ جامعہ عثمانیہ کے مخطوطے میں واضح طور پر دیوان منتخب مرزا علی گار درج ہے۔ تاہم دتاسی کے اس بیان پر مجھے شبہ ہے کہ اس کے نسخے میں (۲۵) صفحات پر مشتمل ”مثنویاں“ تھیں۔ کیونکہ لطف کے معاصر تذکرہ نگار مصحفی اور شی کریم الدین دونوں نے ان کی صرف ایک مثنوی کا ذکر کیا ہے میری تلاش سے بھی ان کی صرف ایک مثنوی ”نیرنگ عشق“ دستیاب ہوئی ہے۔ اس کے سارے نسخوں کے مقابلے اور چھان بین کے بعد اشعار کی جملہ تعداد (۱۴۴) سے زیادہ نہیں ہوتی۔ اشعار کی یہ تعداد دتاسی کے بنائے ہوئے حساب کے لگ بھگ ہوتی ہے چنانچہ دتاسی کے نسخے میں (۲۵) صفحات کی جو مثنوی درج تھی اس کی ابیات کی تعداد فی صفحہ (۱۷) کے حساب سے



سوا چار سو ہوتی ہے۔ اس سے میرے قیاس کی تائید ہوتی ہے کہ دتاسی کے نسخے میں ”مثنویاں“ نہیں، بلکہ ایک مثنوی تھی۔

”گلشن ہند“ کے سلسلے میں ایک اور بات قابل ذکر یہ ہے کہ علی لطف کے معاصر اور فورٹ ولیم کالج کے ادیب حیدر بخش حیدری نے بھی ۱۲۵۵ھ میں اردو شعرا کا ایک تذکرہ اسی نام سے لکھا تھا، جو اب تک منظر عام پر نہیں آسکا ہے۔ یہ تذکرہ بھی اردو میں لکھا گیا ہے۔

**غزل** | کریم الدین نے لطف کے بارے میں ایک عجیب بات یہ لکھی ہے کہ وہ ایک ظریف شاعر ہے لیکن لطف کی غزل سے جس کا سرمایہ ہماری دسترس میں ہے، یہ نہیں ظاہر ہوتا کہ ان کو ظرافت سے کوئی دور کا بھی تعلق تھا۔ غزل کے علاوہ اگر انھوں نے کچھ اور کلام ظریفانہ چھوڑا تھا تو اور بات ہے۔ معاصر تذکرہ نگاروں کے بیانات سے یہ واضح ہوتا ہے کہ علی لطف کو شاعرانہ مرتبہ کے لحاظ سے اپنے ہم عصر شعرا میں ایک امتیاز حاصل تھا۔ قدرت المشرع نے اپنا تذکرہ ”طبقات الشعرا“ ۱۰۸۱ھ میں

۱۔ اس تذکرہ کا ایک نسخہ آکسفورڈ یونیورسٹی کے انڈین انسٹیٹیوٹ میں محفوظ ہے۔ خطبات گارہاں دتاسی کے حاشیہ میں یہ لکھا ہے کہ اس کا ایک نسخہ کھمبایت کے کسی خانگی کتب خانے میں بھی موجود تھا (خطبات ص ۱۰۱)۔



مرتب کیا تھا۔ یہ زمانہ لطف کے عنفوان کا تھا۔ تاہم اس زمانے تک بھی وہ شاعر کی حیثیت سے متعارف ہو چکے تھے اور کافی شہرت بھی حاصل کر لی تھی۔ چنانچہ شوق لکھتے ہیں:

”شاعر پر زور و خوش گفتگو است ..... اشعارش  
از لطف خالی نیست“<sup>۱</sup>

مصحفی جیسے استاد نے بھی انھیں ”شاعر خوش فکر“ کے لقب سے یاد کیا ہے<sup>۲</sup> حکیم قدرت اللہ قاسم کا تذکرہ ”مجموعہ نغز“ مصحفی سے کوئی بارہ برس بعد مرتب ہوا تھا۔ ظاہر ہے کہ اس زمانے تک لطف کو شعر و سخن کے معیاروں پر اچھا عبور حاصل ہو چکا تھا، چنانچہ قاسم انھیں ”شاعر خوش نوا“ لکھتے ہیں۔<sup>۳</sup> اوپر کے بیانات سے یہ واضح ہوتا ہے کہ لطف کو اپنے زمانے کے غزل گو شعرا میں ایک نمایاں حیثیت حاصل ہو گئی تھی۔

لطف کے ذوق غزل گوئی کی نشو و نما لکھنؤ کے شعری ماحول میں ہوئی تھی، لیکن ان کے زمانے تک لکھنؤ کے دبستان کا مخصوص طرز نمایاں نہیں ہو پایا تھا۔ لکھنؤ کی شعری فضا پر ابھی تک دہلی کے اساتذہ کا اثر چھایا ہوا تھا، تاہم لطف کی غزل کی نشو و نما کے ساتھ ساتھ لکھنؤ کا مخصوص طرز بھی نکھر نکھڑا گیا۔ یہی وجہ ہے کہ لطف کی غزلیں دہلی

۱۔ طبقات شعرا، ج ۱، ص ۱۴۹، باب

۲۔ مجموعہ نغز، ج ۲، ص ۱۴۸۔

۳۔ تذکرہ ہندی ص ۲۰۱



اور لکھنو کے رنگ اول بدل دیتے رہتے ہیں۔ قاسم کے بیان کے مطابق  
 لطف اپنے آپ کو لکھنو کے دبستاں سے وابستہ کرتے تھے۔ لیکن یہ وابستگی  
 حقیقی سے زیادہ ذہنی تھی۔ یہ سمجھ رہے تھے کہ ایک عرصہ کے بعد جب  
 لکھنو کا محضوس طرز نمایاں ہونے لگا، تو لطف بھی اس سے دامن بچانہ سکے،  
 چنانچہ اس انداز کے کئی شعر اور غزلیں ان کے دیوان میں مل جاتی ہیں  
 جن میں حقیقت سے زیادہ تخیل کی کار فرمائی نمایاں ہے اور لفظی  
 رعایتیں بھی شعر میں کافی دخیل ہو گئی ہیں۔ کہیں کہیں لکھنو کی شوخ  
 نگاری کا اثر بھی نمایاں ہو جاتا ہے۔

مثال کے لئے ذیل کے شعر پیش کئے جاسکتے ہیں۔  
 مرہم رکھ تو اس دل بعد چاک پہ عیاں و دھپول تھنس کے مرے گر چاک سے باندھے

کیوں چاک کا اور داغ کا لیتے ہو بہانا یہ کہئے کہ دل لینا ہی منظور نہیں ہے

اڑا کیوں رنگ ہے چہرہ کا یہ فرمائیے صاب  
 گنوا بیٹھے کہیں دل بس نہ اب تیرے صاب

آخری مطلع جس غزل کا ہے، وہ ایک مسلسل غزل ہے اور لکھنو کے  
 انداز میں لکھی گئی ہے۔

میرا ایک معیار | ان مثالوں سے قطع نظر لطف کی غزل میں بی کلامی



بنیادی تاثر کے طور پر موجود ہے۔ ایسا معلوم ہوتا ہے کہ لطف کے لئے غزل  
میں میرا ایک معیار اور ایک نمونہ تھے۔ یہ صحیح ہے کہ لطف میرے معیاروں  
تک نہ پہنچ سکے، تاہم کئی غزلیں انھوں نے میرے اثر کے تحت لکھی ہیں  
مثلاً :-

یاروں نے یہ تو کہیے، کیا کیا سمجھائیاں ہیں  
بے وجہ تو نہیں یہ ہم سے رکھائیاں ہیں  
یہ پوری غزل میری کا انداز رکھتی ہے۔ چند اور شعر ملاحظہ ہوں :-  
نہ آنکھ بھر کے کبھی ڈر سے ہم تو دیکھ سکے وہ سامنے ہی اگر اپنے ایک آن رما  
دلیر و دل کی عمارت نہ بنی بعد شکست  
کٹی عالم کی گو اس قصر کی تعمیر میں جاں  
آج تھا دل میں کہ درد دل کہیں گے اُس سے کچھ  
آتے ہی اُس کے کچھ اوسان سے جاتے رہے  
نہ کرے لطف ناحق رہ رواں دیر سے حجت  
یہی رستہ تو کھا کر پھر ہے کعبے کو حبان کلا

ہم مرکز مآخذ | لطف اور غالب کی فکر کے بعض زاویے ایک مشترک  
خط پر مبنی کرتے دکھائی دیتے ہیں۔ غالب کی ایک  
مشہور غزل ہے جس میں انھوں نے برسات کی ایک رات کا سماں باندھا  
ہے۔ ان کے محبوب نے ان کے یہاں آنے کا وعدہ کیا تھا، لیکن برسات



اس کے لئے پہاڑ بن گئی۔ وہاں جلوہ گل بساط صحبت احباب تھا اور دھڑلے عیش  
 کے اضطراب کا یہ عالم تھا کہ اس کے لئے زمین سے لے کر آسمان تک سوختن  
 کا باب تھا۔ لطف کی ایک غزل میں بھی اسی طرح کی تقابلی کیفیت پیش  
 کی گئی ہے۔ اس غزل کے چند شعر ہیں :-

تم ہو بزم عیش ہے وہاں اور صحبت داریاں  
 ہم ہیں کج غم ہے یہاں اور جان سے بیزاریاں  
 تم کو سیر باغ و گلشت چین کا وہاں ہے شوق  
 یہاں بدن پر ہیں ہجوم داغ سے گل کاریاں  
 یہاں برنگ سپر تصویر ہم خاموش ہیں  
 گفتگو کی تم دکھاتے ہو وہاں طراریاں  
 قہقہے تم مارتے ہو وہاں بہ آواز لبسند  
 دشمنوں سے یہاں چھپا کر ہم ہیں کرتے زاریاں  
 یہ مشترک الہام ہے یا مشترک فکر یا ماخذ کا نتیجہ ! لطف اور غالب کے  
 یہاں اشتراک فکر کے اور بھی کئی پہلو ہیں۔  
 جدید تنقید کو یہ شکایت ہے کہ غزل گو شاعر اپنی فکر کے اطراف  
 ایک حصار ساختہ کر لیتے ہیں جس میں خارجی دنیا اور خارجی محرکات  
 کو داخل ہونے کا موقع نہیں رہتا۔ اپنے حصار کے اندر وہ موضوعات کی  
 الٹ پھیر اور تجربات کے اظہار میں اول بدل کرتے رہتے ہیں۔  
 لطف بھی ان شعرا سے خارج نہیں ہیں۔ ان کے یہاں کہیں کہیں ایسے



کا 'ناتی حقائق' بھی مل جاتے ہیں، جن کو ان سے پہلے کے اساتذہ کی  
فکر نے بھی مس کیا تھا، لیکن لطف کے یہاں، ایسا محسوس ہوتا ہے کہ  
ان تجربوں کا پھر سے تجربہ کیا گیا ہے، اور بعض جگہ تو ان کے بیان کا  
انداز ایسا ہے کہ کوئی کہہ سکتا ہے، یہ ان کے اپنے تجربات ہیں۔ مثلاً:

زہ غفلت کہ ہم دنیا کو نرم عیش سمجھتے تھے  
کھلی چشم حقیقت میں تو کام اثر دیا نکلا

غیروں کے مقابلے میں اپنوں سے جو رنج پہنچتا ہے، وہ زیادہ جاں گسل  
ہوتا ہے۔ لطف کہتے ہیں:

بیگانوں نے کبھی نہ وہ کانوں سنائی پت  
افسوس آٹھنے جو آنکھوں دکھائی بات

شعر اور شاعر | عام طور پر یہ سمجھا جاتا ہے کہ 'غزل شاعر کی زندگی  
سے ہم آہنگ نہیں ہوتی۔ یہ بات ایک بڑی  
حد تک صحیح ہے، لیکن ہر زمانے اور ہر غزل گو کے بارے میں صحیح نہیں۔  
ابتدائی غزل گو شعرا، جیسے محمد قلی، ولی، سراج، میر، درد اور غالب کی  
شاعری میں ان کی زندگی سے بڑی حد تک ہم آہنگی موجود ہے۔ علی  
لطف کے یہاں بھی اس کا پرتو ملتا ہے۔ اہل میں استعارے اور کنائے  
کے استعمال کی وجہ سے اکثر شعرا کے حقیقی جذبات، زیر نقاب رہ جاتے  
ہیں۔ لیکن ایک عظیم شاعر، استعارے اور کنائے کو بھی اس سلیقے اور



قدرت کے ساتھ برت جاتا ہے کہ اس کے تصورات اور جذبات کے  
خدوخال جو پس پردہ ہیں، صاف جھلک جاتے ہیں۔ لطف کی غزل  
کو پڑھ کر ہم کو ان کے طرز زندگی کا کچھ نہ کچھ اندازہ ہو سکتا ہے۔  
لکھنؤ میں جہاں ان کی غزل پر وہاں چڑھی، لطف کی تاثیر پیر  
زندگی کا ایک بڑا حصہ گزرا تھا۔ وہاں وہ زندگی کی مسرتوں اور  
آسائشوں سے زیادہ سے زیادہ لطف اندوز ہوئے تھے۔ جس عیش و  
آرام سے اس زمانے میں ان کی عمر بسر ہوتی تھی، اس کا اندازہ ان  
کے قصیدے کے ایک شعر سے ہوتا ہے، جو ان کے قیام حیدرآباد کے  
زمانے میں لکھا گیا تھا۔ انھوں نے اپنی مرفہ حالی کا اظہار جس شعر میں  
کیا تھا، وہ نقل کیا جا چکا ہے۔ اسی طرز زیست کا اثر تھا کہ  
لطف زندگی کو سب سیری اور سہل انگاری سے لیتے تھے۔ ان  
کی غزل میں عاشقانہ اشعار کافی ہیں، تاہم ان کے جذبات میں  
دلوں کو پکھلا دینے والی کیفیت نہیں ہے۔ ان کے بیان  
غم سے بھی یہ احساس پیدا نہیں ہوتا کہ عشق ان کے لئے کبھی سنگ  
گراں رہا تھا۔ اسی لئے ان کی محرومیاں کوئی درد انگیز اثر پیدا  
کرنے کی بجائے، رسمی اور روایتی بن جاتی ہیں۔ لکھنؤ کے عیش  
پرستانہ ماحول کا ایک جز شاعری بھی تھی۔ چنانچہ لطف کا کلام  
پڑھتے ہوئے، ہم کو یہ احساس ہونے لگتا ہے کہ انھوں نے ایسے  
تجربات کا اعادہ کرنے کی کوشش کی ہے، جو ان کے ذاتی نہیں تھے۔



اس کا لازمی نتیجہ یہ ہے کہ ان کی غزل سناٹے سے اور نہیں اٹھتی اور ان کے جذبات میں جنوں انگیز کیفیتوں کے کہیں شاہے نظر نہیں آتے۔ اس کی بجائے، ایک متوازن جذبہ اور ایک سنبھلی ہوئی کیفیت ان کی غزل میں نمایاں ہے۔

ایک غزل میں لطف نے صاف اس امر کی طرف اشارہ کیا ہے کہ ان کے دل میں بھی جذبہ عشق بے پناہ ہے، مگر انھیں کوئی ایسا حسن کار فرمانہ مل سکا جو اس جذبہ کو بے نقاب کر دیتا۔ اس شعر کے پیچھے جو خواہش ہے، اس میں رسمیت، بناوٹ یا تکلف نام کو بھی نہیں ہے۔ کہتے ہیں :-

دکھا دیں بے ستون چرخ کا عالم تجھے فرہاد

جول جائے میں بھی عجب کار فرما کوئی شیریں سا

لطف کی زندگی اور ان کے کلام میں ہم آہنگی کا ایک پرتو یہ بھی ہے کہ ان کے یہاں کئی اشعار ایسے ملتے ہیں جن سے ان کی زندگی کے ہنج، ان کی فکر کے مخصوص زاویوں اور ان کے معتقدات پر بھرپور روشنی پڑتی ہے۔

لطف، بہر حال شاعر تھے اور ہر جہت اوپر زاویے سے شاعر تھے۔ ان کے شعور اور تحت شعور میں اپنے زمانے کی ساری شعری تہذیب اور ادبی تحریکیں جذب ہو چکی تھیں جن کا اظہار ان کی شاعری میں ہوئے بغیر نہیں رہ سکتا تھا۔ چنانچہ ان کے کلام کو پڑھنے والے



یہ دیکھیں گے کہ ان کی غزل فکر اور اظہار مراعتبار سے چند پائدار قدروں  
سے بالکل خالی نہیں ہے۔ اگر وہ اپنے عام معاصرین میں سب سے بلند نہیں  
تو ان میں سے کسی سے پست بھی نہیں تھے۔ ان کے کچھ شعر ملاحظہ ہوں :

ہے کیش محبت میں حرام اس پہ غم دوست  
جو سمجھا حلال آپ پہ آرام محبت  
از پس نہ ہوا ہم سے سرانجام محبت  
شرماتا ہے دل لیتے ہوئے نام محبت

دور از حیا ہے اس حرکت اور سکون پر پابند دست غیر جو ہو دے عصا کی طرح

ہم ذیت یا ہوں کو دن رات مساوی ہے شب سے نوست کل روز اور رات شب  
کیونکر نہ بجلا ہدم ہو زندگی اب مشہ کل ہیں دل میں تو باتیں اور خدشہ لب مشہ کل  
ان مثالوں سے ظاہر ہے کہ لطافت ہمیشہ شعر کہنے کی خاطر نہیں سوچتے تھے بلکہ  
کبھی کبھی سوچنے کی خاطر بھی شعر کہتے تھے اور ان کی فکر کی بساط میں کچھ سہرا یہ بھی  
ہوتا تھا۔

**رباعی** | علی لطف نے رباعیاں بھی لکھی ہیں، لیکن رباعی میں ان کا  
کوئی خاص رنگ نہیں ہے۔ انھوں نے انھیں مومنوے  
پر رباعیاں لکھی ہیں جو اس صنف کے ساتھ عام طور پر مخصوص ہیں۔  
خریات اور اخلاق و حکمت، ان کی رباعی کے مومنوع ہیں۔ — اپنے



زمانے کے اہم واقعات اور بعض مشہور معاصرین سے متعلق بھی انھوں نے  
 کچھ رباعیاں کہی تھیں۔ پیشکار دکن ہمارا چہ چند و لعل نے اپنا مشہور  
 آئینہ محل اسی زمانے میں بنوایا تھا لطف نے بھی اور شعرا کی طرح اس کی  
 تعریف میں ایک رباعی کہی تھی۔ غلام مصطفیٰ خاں سخن نے کہا تھا :  
 واشد کے لئے دل کے جو گلشن کو چلا ہے  
 اس سے تو وہ آئینہ محل جائے تو اچھا

لطف کی رباعی حسب ذیل ہے :-

جنت سے کہے بزم میری تو دیکھو یوں جام کہے جم سے کہ مجھ کو دیکھو  
 ہر آئینہ آئینہ محل کا تیسرے کہتا ہے سکندر سے کہ منہ تو دیکھو  
 ایک اور رباعی انھوں نے عید قرباں کے موقع پر ارسطو جاہ کی  
 خدمت میں پیش کی تھی۔

حیدر آباد کی مشہور شاعرہ اور رقاصہ ماہ لقا بائی چندا کے  
 نوبت خانے اور نوبت کے بارے میں بھی انھوں نے ایک اچھی رباعی  
 کہی تھی۔ ماہ لقا کو یہ نوبت نظام علی خاں آصف جاہ ثانی نے عطا  
 کی تھی اور اسی موقع پر اسے ماہ لقا کے خطاب سے بھی سرفراز کیا تھا۔  
 لطف کی رباعی یہ ہے :-

نوبت نے جو ماہ لقا کی با صد شوکت زیر و بم آسماں سے چاہی سبقت  
 تاہید نے ہنس کے مشتری سے کہا اب لیلی و شیریں کی کہاں ہے نوبت



**مثنوی نیزنگ عشق** | لطف کی مثنوی کا تذکرہ میں صرف حوالہ ملتا ہے لیکن خود مثنوی ابھی تک ادبی دنیا کی نظروں سے اوجھل رہی۔ یہ محض محظوظوں کی شکل میں محفوظ تھی۔ اس کے محظوظے بھی عام طور پر دستیاب نہیں ہوتے۔ تذکرہ نگاروں میں بھی صرف قدرت اللہ شوق مصحفی اور منشی کریم الدین نے اس کا ذکر کیا ہے۔ ایسا معلوم ہوتا ہے کہ مثنوی ان تذکرہ نگاروں کی نظر سے گزری تھی، چنانچہ قدرت اللہ شوق اور مصحفی دونوں نے اس کی تعریف کی ہے، مصحفی لکھتے ہیں :

”مثنوی آبدار بیک نظم کشیدہ“  
 مثنوی ہی کا ذکر کرتے ہوئے مصحفی نے لطف کے سودا سے تلمذ کی طرح بھی اشارہ کیا تھا، کہ ”ازیں بہت خود را بہ شاگردی مرزا مہتم می کند۔“ لیکن ”واللہ اعلم بالصواب“ کے الفاظ میں اپنے شک کا اظہار بھی کیا تھا۔

واقعہ یہ ہے کہ لطف کی مثنوی اور سودا کی مثنوی میں مناسبت نہیں ہے۔ لطف کی مثنوی ایک مکمل قصہ ہے۔ سودا کی صرف ایک مثنوی ”زرگرو پسر شبیہ گر“ قصے پر مشتمل ہے، لیکن قصہ بہت ہی غیر معتاد اور تکمیل کے لحاظ سے اس مقام سے غالی نہیں۔

**مثنوی کا زمانہ تصنیف** | لطف کی مثنوی کس زمانے میں لکھی گئی اس کا ٹھیک ٹھیک پتہ نہیں چلتا۔



مثنوی کے جتنے مخلوط دستیاب ہوتے ہیں، ان میں سے کسی میں بھی اس کا  
 نہ تصنیف درج نہیں ہے۔ تاہم جو شواہد ہماری دست رس ہیں ان میں  
 ان سے اندازہ ہوتا ہے کہ یہ مثنوی لطف کے لکھنؤ میں قیام کے ابتدائی  
 زمانے میں لکھی گئی تھی۔ لطف کے لئے یہ فراغت اور بے فکری کا زمانہ تھا۔  
 لکھنؤ آنے کے بعد انھیں جو طرز زندگی نصیب ہوا، اس میں ذہنی لطافتوں  
 اور مسرتوں کا نشہ تیز تھا، اور یہ ان کے عصفوان کا زمانہ بھی تھا۔  
 چنانچہ مثنوی کے لئے جو عشقیہ موصوعہ انھوں نے انتخاب کیا، وہ ان کی  
 عمر کے تقاضا کے عین مطابق تھا۔ اس کے علاوہ اس زمانے میں مختصر مثنوی  
 شعر و سخن کے ذوق کا ایک جز بن گئی تھی۔ چنانچہ آبرو کے علاوہ سودا  
 اور میر نے بھی کئی مثنویاں لکھی تھیں۔

لطف کی مثنوی کا ذکر سب سے پہلے ہم کو مرزا قدرت اللہ شوق  
 کے تذکرہ ”طبقات الشعراء“ میں ملتا ہے۔ یہ تذکرہ سالہ ۱۱۸۵ھ کا مرتبہ  
 ہے۔ اس وقت علی لطف کو دہلی سے لکھنؤ آئے ہوئے تین چار سال ہوئے  
 تھے۔ میر تقی کی مثنوی ”دریائے عشق“ جو بہت مشہور ہوئی اور جس کی  
 مناسبت لطف کی مثنوی سے ہے، اس کی ترتیب کے سنہ کا بھی ہم کو علم  
 نہیں ہے۔ ڈاکٹر خواجہ احمد فاروقی نے اس مثنوی پر بحث کرتے ہوئے  
 اس کے نہ تصنیف کا کوئی ذکر نہیں کیا، بلکہ ڈاکٹر غلام مصطفیٰ خاں کے  
 حوالے سے انھوں نے صرف اتنا لکھا ہے کہ جو فارسی مثنوی اس کا ماخذ ہے،  
 وہ سالہ ۱۱۸۵ھ کی مکتوبہ ہے۔



مصحفی کی مثنوی "بحر المحبت" میر کی مثنوی "دریائے عشق" کا چرچہ ہے  
 اس کے مرتب مولوی عبدالماجد دریا بادی نے دیباچے میں "دریائے عشق"  
 کے بارے میں یہ خیال ظاہر کیا ہے کہ یہ مثنوی سالہ ۱۲۸۷ء سے چند سال قبل  
 لکھی گئی تھی۔ مولانا کا یہ بیان مبہم ہے۔ علی لطف نے "تذکرہ گلشن ہند"  
 میں میر کے حالات لکھتے ہوئے، ان کی مثنوی "دریائے عشق" کا تذکرہ خاص  
 طور پر کیا ہے اور اس کی شہرت کا حال بھی لکھا ہے۔ اس سے صاف  
 ظاہر ہے کہ یہ مثنوی سالہ ۱۲۸۷ء سے قبل لکھی جا چکی تھی۔

سب سے پہلی مثنوی جس کی تصنیف کے سنہ کا ہم کسی حد تک تعین  
 کر سکتے ہیں، وہ لطف کی مثنوی "نیرنگ عشق" ہے۔ قدرت اللہ شوق  
 کے بیان سے اندازہ ہوتا ہے کہ یہ مثنوی سالہ ۱۲۸۸ء سے قبل لکھی جا چکی تھی۔ اس لحاظ  
 سے "نیرنگ عشق" شمالی ہند کی اولیں مختصر عشقیہ مثنویوں میں سے ہے۔

**شمالی ہند کی مثنویاں** | لطف سے پہلے بھی شمالی ہند میں کچھ مثنویاں  
 لکھی گئی تھیں جیسے آبرو کی مثنوی "در تعریف

معتوق خود" شاہ حاتم کی ایک دو چھوٹی چھوٹی مثنویاں، میر اور سودا کی  
 مثنویاں۔ لیکن ان میں شہرت صرف میر کی ایک دو عشقیہ مثنویوں کو حاصل  
 ہو سکی مثنویوں کے طول کے لحاظ سے ہم ان کو تین قسموں پر تقسیم کر سکتے  
 ہیں : —



(۱) طویل مثنویا | دہلی کے ابتدائی دور میں صرف ایک طویل مثنوی

قصے کا تعلق ہے یہ مثنوی ناقص ہے۔ قصے سے اس کا آغاز ہوتا ہے، سراپا پر اس کا منتہا اور قصوف میں اس کے انجام کا سررشتہ کم ہو جاتا ہے۔ بعد میں ”سحرالبیان“ جیسا شامکار لکھا گیا طویل مثنویوں میں خاکے کے خدو خال اُبھارنے اور کرداروں کو کسی حد تک توجہ کے ساتھ سراجام کرنے کا موقع ملتا ہے، اس کے علاوہ مرقع نگاری اور جذبات نگاری کی بھی گنجائش ہوتی ہے۔

(۲) مختصر مثنویا | مختصر مثنویوں میں زیادہ تر مرقعے لکھے گئے ہیں،

یا کبھی کوئی قصہ بھی بیان کیا گیا ہے اور کبھی صرف ایک واقعہ (EPICODE) اس طرح کی مثنویوں میں میر کی وہ مثنویا جو برسات میں اپنے گھر کی تباہی پر یا سرائے میں کتوں کی لڑائی پر لکھی گئی ہیں، اہمیت رکھتی ہیں۔

(۳) متوسط طویل الی مثنویا | اس طرح کی مثنویوں کی تعداد اُردو

قصہ دار مثنویوں کو جیسی مقبولیت حاصل ہوئی، دوسری مثنویوں کو حاصل نہ ہو سکی۔

آبرو کی مثنوی ”در تعریف معشوق خود“ سودا کی مثنوی ”زرگر و پرستیزگر“ اور مصحفی کی مثنوی ”بحر المحبت“ بھی اسی ذیل میں آتی ہیں۔ ان مثنویوں میں



فن کے ارتقا کی تھوڑی بہت گنجائش ہوتی ہے اور پلاٹ کو سیدھے سادے انداز میں نشوونما دینے اور کرداروں کے کسی ایک پہلو کو نمایاں کرنے کا بھی موقع مل جاتا ہے۔ لطف کی مثنوی بھی انہیں میں شامل ہے۔ جہاں تک قصہ مثنویوں کا تعلق ہے، ان کے مقابلے میں، نثر میں مختصر قصے ہیں۔ بنیادی طور پر ایسی مثنویاں صرف ایک واقعے کے اطراف گھومتی ہیں۔ یہی وجہ ہے کہ مثنوی نگار کے ذہن کی عملا حیتیں، قصے کے مرکزی کردار کو ابھارنے میں صرف ہو جاتی ہیں۔ اس اعتبار سے قصے کے تاثر کا سارا دارومدار مرکزی کردار پر ہوتا ہے۔ لطف کی مثنوی کی بھی یہی صورت ہے لیکن یہ مثنوی طویل کے اعتبار سے ”سحرالبیان“ جیسی طویل اور ”شعلہ عشق“ اور ”دریائے عشق“ جیسی مختصر مثنویوں کی درمیانی شکل کی مثنوی ہے۔

**رومانیت اور احساں مکافات** لطف کی یہ مثنوی، اس زمانے کی دوسری مثنویوں کی طرح ایک عشقیہ قصے پر مشتمل ہے۔ ”نیرنگ عشق“ سوائے انجام کے میر کی عشقیہ مثنویوں کی طرح فوق الفطرت عناصر سے خالی ہے۔ یہ صحیح ہے کہ اس کے قصے کا عنصر ایک غیر معتاد واقعے بلکہ حادثے پر ہوتا ہے۔ قصے میں ہیرو کا محبوبہ کی سواری کو روانہ ہوتے ہوئے دیکھ کر، درخت کی چوٹی پر چڑھ جاتا اور وارفتگی کے عالم میں نیچے گر کر مر جانا کوئی غیر فطری بات نہیں۔ شہزادی کے دل میں نوجوان سے محبت کے جذبے کا دیکھا ایک



پیدا ہو جانا ہمارے اس قدیم اور مقبول عقیدہ کی ترجمانی ہے کہ عشق بے اثر نہیں رہتا۔ ہمارے شاعروں اور قصہ نگاروں اور ان کے ساتھ قاری کا یہ بڑا نفسیاتی بہا رہا تھا۔ یہ تصور مکافات اور آسمانی تلافی (NEMISES) کے عقیدے سے گہرا ربط رکھتا ہے۔ شہزادی کا اپنے عاشق کی قبر پر آکر جاں بحق ہو جانا اسی عقیدے کا نتیجہ ہے۔ اس کے بعد کا واقعہ قطعاً غیر معنادار بلکہ فوق فطری ہے۔ اس طرح کے واقعات ہمارے شاعر اور افسانہ نگار عشق کا اعجاز دکھانے اور زیب آستان کے لئے بڑھا لیتے ہیں۔ لیکن اس میں شبہ ہے کہ خود ان کو اس پر اعتقاد ہوتا تھا۔ میر نے بھی ”دریاے عشق“ اور ”شعلہ عشق“ میں اسی عام تصور کے ماتحت کچھ غیر معنادار اور فوق فطری واقعات داخل کر دیے ہیں۔ ”شعلہ عشق“ میں آسمان سے ہر شب ایک شعلہ کے نمودار ہونے اور سطح دریا پر گھوم گھوم کر ”پرسرام تو کہاں“ کا نعرہ بلند کرنے اور پھر پرسرام کو لے کر غائب ہو جانے کا واقعہ فوق فطری سرحدوں میں داخل ہو جاتا ہے۔

**تین کردار |** شہزادی ”نیرنگ عشق“ کا خاکہ سید حساساد حساس ہے۔  
 کرداروں میں تین اہم ہیں، ایک تو نوجوان عاشق جو قصہ کا ہیرو ہے۔ دوسری شہزادی اور تیسرا ہمدرد و روش۔  
 نوجوان عاشق قصے کا مرکزی کردار ہے۔ ان تین اہم کرداروں کے پس منظر میں کئی اشخاص اور بھی ہیں جن سے قصے کی تصویر میں شاعر نے



رنگ بھرنے کا کام لیا ہے، جیسے شہزادی کا باپ شاہ کامران، ملکہ کنیریا، وزیر ہمسایے وغیرہ۔ قصے میں حسن و عشق کے لاگ اور لگاؤ کی لازوال کرشمہ سازیوں میں سے ایک نصب العین رُخ کو پیش کیا گیا ہے۔ ان ہوش ربا کیفیتوں کے کچھ اجزاء مشترک نوعیت کے ہیں اور ہم کو اس طرح کی کہانیوں میں اکثر مل جاتے ہیں۔ ”نیرنگ عشق“ کا نوجوان خاص طور پر میر کی مثنوی ”دریائے عشق“ کے ”جوان رعنا“ کا در مقابلہ وارفٹ کی عشق اور والہانہ پیردگی میں دونوں ایک سے ہیں۔ اس کی آہ و زاریوں اور بے تابانہ فریاد و فغاں سے جس طرح ہمسایہ بیزار تھے، اسی طرح اس نوجوان عاشق کی بے قرارانہ نالہ و فریادوں سے اس کے بھی ہمسایے تنگ آ گئے تھے۔ ”نیرنگ عشق“ کا ہمدرد درویش میر کی مثنوی ”اعجاز عشق“ میں درویش غم خواری کی صورت میں نمایاں ہے۔ ایک اور مماثلت قصے کے انجام میں بھی پائی جاتی ہے۔ حسن و عشق کی ہم آہنگی، بلکہ یک رنگی پر دونوں قصے ختم ہو جاتے ہیں۔ لیکن یہ مماثلتیں اور یہ مشابہتیں یہیں پر ختم ہیں۔ اس کے بعد دونوں مثنویاں الگ الگ خطوط پر آگے بڑھتی ہیں۔

**رفتار واقعات کی انفرادیت** | ”نیرنگ عشق“ کے واقعات کی رفتار اپنے خطوط پر انفرادی

انداز میں بڑھتی ہے، اور اس کا ارتقا بھی اپنے مخصوص منہج پر عمل میں آتا ہے۔ شہزادی کا سیر کے لئے نکلنا، اور اس دیوانے کے کچھ میں آنا،



نوجوان دیوانے کی اس جہتی تلاش اور بے چینی کے مقصد کا حصول تھا، جس کے آثار ہم کو نوجوان کی بظاہر بے سبب آشفٹگی اور بے وجہ سرگشتگی کی صورت میں دکھائی دے تھے۔ کسی نوجوان کا کسی حقیقتاً دید و وادید سے پہلے شوریدہ سری میں مبتلا ہو جانا، ایک مخصوص نفسی کیفیت کا نتیجہ ہوتا ہے۔ اس کی تفسیر ہم کو شاید حالی کے اس شعر میں ملتی ہے :

عشق اُس وقت سے سر پر ترے منڈلاتا تھا  
گو دیوں میں تھا تجھے جب سے کھلا یا جاتا  
حالی نے یہاں ایک نفسی اور کائناتی حقیقت کی طرف اشارہ کیا، غالب نے اس کیفیت کو ایک اور انداز سے پیش کیا ہے۔ محبت کا جذبہ بعض طبیعتوں کے لئے فطری ہے۔ جب تک انہیں اپنے اس جذبے کی تکمیل کے لئے موعنوع دستیاب نہیں ہو جاتا، وہ اپنی زندگی میں ایک خلا، ایک بے مقصدیت محسوس کرتے ہیں۔ جب یہ موعنوع مل جاتا ہے تو ان کی تلاش کا مقصد حاصل ہو جاتا ہے۔ غالب کہتے ہیں :

عشق سے طبیعت نے زمیت کا مزہ پایا  
درو کی دوا پائی درو لا دوا پایا  
شبیہ مہنتا | "نیرنگ عشق" کے نوجوان کی سرشت کا خمیر محبت سے  
(PSEUDO-CLIMAX) لہ



ہوا تھا اور اس جذبے کے اظہار کے لئے جب تک کوئی محرک اسے  
 نہیں ملا تھا اس کی زندگی میں ویرانیاں اور اداسیاں تھیں۔ جوں  
 یہ محرک رو در رو ہو جاتا ہے کہانی کا خط دلچسپی رکھا گیا ابھرنے  
 لگتا ہے۔ پھر جب یہ مقصد اس سے دور ہونے لگتا ہے تو نوجوان کا  
 اضطراب بھی بڑھنے لگتا ہے اور اپنے مقصود حیات کو جس کی  
 چاہ میں اس نے مضطرب دن اور بے چین راتیں بسر کی تھیں نظر  
 سے اوجھل ہوتا دیکھ کر عالم وارفنگی میں وہ پٹر پٹر چڑھ جاتا ہے  
 اور جیسے جیسے شہزادی کی سواری آگے کو بڑھتی جاتی ہے اس کا  
 اضطراب اسے اوپر اوپر کو بڑھاتا جاتا ہے۔ عالم وارفنگی  
 درخت کی انتہائی چوٹی اور پھر اوپر بڑھنے کی خواہش۔ نتیجہ  
 ظاہر ہے۔ درخت سے وہ ایک پختہ مٹر کی طرح گرا اور زندگی پاش  
 پاش ہو گئی۔ نوجوان نیچے گر کر عشق کے منتہا کو پہنچ گیا۔  
 لیکن کہانی یہاں ختم نہیں ہو جاتی۔ آگے شاعر کو جذبہ محبت  
 کی لاج رکھنی تھی وہ نوجوان کے جان دینے کو راگماں کس طرح  
 جانے دیتا ہ عشق کے بارے میں تو اس کا عقیدہ تھا:

زندگی میں گر رکھے عاشق سے فصل

خاک میں دے بعد مرنے کے یہ فصل

روغنہٹا | اسی تقاضا کے مد نظر کہانی میں ایک روغنہٹا کا آہٹا بھی



ضروری تھا۔ تسکین جذبہ کی صورت نہ ہو تو کہانی کیسے کہی جاسکتی ہے؟  
 نوجوان عاشق جان دے کر محبوب کے دل میں گھر کر گیا۔ ”دریائے عشق“  
 کی حسینہ کی طرح شہزادی کو بھی جذبہ عشق کشاں کشاں اس مقام پر  
 لے آتا ہے جہاں وہ نوجوان عاشق دفن ہوا تھا۔ اس نصب العین  
 قصے میں، آگے ایک سماجی جھلک بھی نظر آتی ہے۔ شہزادی غوڑی  
 دور پر رک کر اپنی کنیز کو نوجوان کی خبر لانے کے لئے بھیجتی ہے۔  
 درویش سادہ مزاج عشق کے راز سے نا آشنا سارا ماجرا کنیز کو  
 سنا گیا۔ اس کے بعد قصے کا حقیقی منہ آتا ہے۔

**نقاط دلچسپی** | ”نیرنگ عشق“ کا قصہ دلچسپی سے خالی نہیں۔  
 یہ واقعہ ہونا ہو، لیکن لطف کے قلم نے اس کو

ایک ادبی حقیقت کا روپ دے دیا ہے۔ حزن نہ انجام بذات خود  
 موثر ہوتا ہے، اس پر لطف کے کہنے کا انداز بھی موثر ہے اور اس  
 میں ادبیت بھی موجود ہے۔ ابتدا میں انھوں نے میر کی طرح بارگاہ  
 عشق میں اپنے جذبات عقیدت پیش کئے ہیں۔ عشق ایک درد ہے  
 اور درد کی دوا بھی ہے۔

مرہم زخم جگر خواراں ہے عشق  
 عشق تسکین دل پر درد ہے  
 عشق ہے درمان درد بیدلاں  
 بارگاہ عشق میں اپنی عقیدت پیش کرنے کے بعد وہ کہانی کا  
 پنبہ داغ دل افکاراں ہے عشق  
 عشق یار جان غم پر درد ہے  
 عشق ہے نور زگاہ مقبلاں



آغاز کرتے ہیں۔ آغاز کے ساتھ ہی ہم اس نوجوان سے روشناس ہوتے ہیں جو زندگی کے سمندر میں ایک بے لنگر کشتی کی طرح جھکولے کھارہا ہے۔ یہ نوجوان ابدی ہیں اور ہر کہانی میں ایک ہیں، میرے یہاں "جوان رعنا" ہے، لطف کے یہاں وہی "جوان فرزانہ" ہے۔ یہ نوجوان آج بھی ہے اور ہمارے سماج میں بھی ہے۔ میرا اور لطف کے نوجوان ہمسایوں کیلئے وبال جان تھے ان کا سا طرز عمل رکھنے والے نوجوان آج بھی سماج کے لئے وبال ہیں۔ لطف کہتے ہیں :

وہ جو ہمسائے تھے اس کے گرد و پیش

بے خور و خوابی سے ہو کر سینہ ریش

اس مختصر سی مشنوی میں منظر نگاری کی گنجائش کم تھی، تاہم

جہاں جہاں موقع ملا، لطف نے اس سے فائدہ اٹھایا ہے، اور

منظر نگاری اور موقع نگاری کے بھی کچھ اچھے نمونے پیش کئے ہیں مثلاً :

تھی ہر اک تختے پہ مشق خد گل

قطعہ مخمل میں آب جو مبار

چرخ پر ہو کہکشاں جیسے نمود

نالہ بلبل تھا سوانداز سے

مستی دوشیں سے یک سو تر مسار

چاک تادا من قرب گل کی کہیں

کوہ اور بحر اسے لے تا دشت گل

تھا زمرہ گوں بساط مرغزار

بہرہ دلکش میں تھا یوں آب رود

خندہ گل یک طرف تھا ناز سے

چشم نر گس باہمہ جوش خمار

تھی پریشاں زلف سنبل کی کہیں



لا انہوں نے کفن نے ایک طرف  
تھی کہیں شمشاد نے کی سرکشی  
سطح آئینہ تھا سنگ آ بشار  
بہکی پھرتی تھی نسیم آ بکو  
جست آموزی غزالوں کی کہیں  
ایک طرف کبکوں کو تھا شوق خرام

داغ سے باندھی تھی اک حشر کی صف  
ارغوان وشت کو تھی آگ دی  
مست قہقہہ تھے تدر و کوہ سار  
مثل مستان بے تکلف چار سو  
بلبلوں کو مشق نالوں کی کہیں  
رقص سے کجا تھا طاؤسوں کو کام

یہ منظر حسین بھی ہے، دلکش بھی اور روان پرور بھی۔ لیکن جیسا کہ  
مشہور مصور ٹرنر نے کہا تھا، فطرت کا کوئی حسین سے حسین منظر بھی ایسا  
فطر افروز نہیں ہوتا، جب تک کہ خالق کی حسین ترین مخلوق اس میں موجود  
نہ ہو۔ چنانچہ نوجوان کے اس منظر میں پہنچنے کے بعد اس کی جو کیفیت  
ہوتی ہے، وہ ملاحظہ کے قابل ہے :

دیکھ دیوانے نے یہ صحرا کا جوش  
پھر تو کی شورش جنوں نے اس قدر  
ہم فغاں ہوتا تھا بلبل سے کبھی  
ہم زبانی اس کو گہ سوسن سے تھی  
شور طاؤسوں سے گھبراتا کبھی  
خندہ گل پر کبھی روتا تھا زار

بے تحاشا کراٹھا دل سے خروش  
فصل گل کی بھی نہ تھی اس کو خبر  
جاا بختا زلف سنبل سے کبھی  
گاد نرگس سے بندھی تھی ٹکٹکی  
پات کے کھڑکے سے ڈرتا کبھی  
گر یہ شبیم پہنتا بے شمار  
شاعر نے اس درغزار میں نوجوان کے لئے ایک پراسرار کشش دکھائی  
ہے، جس کی وجہ سے وہ اس مقام کو اپنے قیام کے لئے پسند کرتا ہے وہاں



ایک درویش بھی رہتا تھا۔ نوجوان کی حالت دیکھ کر درویش کو اس سے دوستی پیدا ہو گئی۔ وقتاً فوقتاً وہ اس کے ساتھ ہمدردی اور غم خواری کرتا رہتا تھا۔ درویش کی غم خواریوں سے نوجوان کی آشفتمند مزاجی کچھ کم ہونے کو آئی تھی کہ شہزادی اس کے خرم ہوش کے لئے ایک فتنہ سامان بن کر صحرا میں نازل ہوتی ہے۔ فطرت کی ستم نظریں اور اتفاق دیکھئے:

بس کہ تھی دلکش بہ شدت وال ہوا      اڑ گیا پردہ کہیں چیتہ دل کا  
بے تکلف وہ پلائے روزگار      ہو گئی اس دل چلے سے چشم چار  
جوں نظر اس کی نظر سے وہاں لڑی      خرم من جاں پر سیاں بجلی پڑی  
تھی نگہ یاناوک خوشخوار تھی      آنکھ کے ملتے ہی دل کے پار تھی

لطف کی قدرت بیان کا اندازہ ان اشعار سے ہوتا ہے جن میں انہوں نے شہزادی کی سواری کی واپسی کا اثر نوجوان دیوانے کے جذبات پر دکھایا ہے۔ کہتے ہیں:

تھا درخت یک وال نہایت بلند      جس کی تھی ہر شاخ گروں کی کند  
چرہ گیا اس پر کہ اور اک آدم      دور سے ہی دیکھتا ہے مغتنم  
دیکھتا تھا گرچہ وہ آفت قرین      ہر نگہ تھی پر نگاہ واپس  
جب تلک نہ نظر تھا وہ غبار      میل بالار کھتا تھا یہ خاکسار  
جوں ہوا اس کی نظر سے وہ نہاں      پھر رہی اپنی خبر اس کو نہاں



درویش کو اس نوجوان سے جو وابستگی ہو گئی تھی، اس کی لاش دیکھ کر  
اس کے دل کو دھکا لگتا اور :

دیکھ کر درویش نے یہ ماجرا  
وہاں سے اٹھوا اس جگہ کو  
لے گیا اس کو مکاں اوپر  
ہو گیا تار یک آنکھوں میں جہاں  
بولا و حشت ہی بھلی تھی کیا کہیں  
سو تجھے یہ کچھ سمجھائی ہوش نے  
واں بنایا اس ستم کش کا مزار

ہو کے حیراں عشق کے نیرنگ کا  
کشتہ تیر نگاہ یار کو  
آکے و حشت میں یہ بیٹھا تھا جہاں  
چشم سے دریائے خوں کر کے رواں  
ہو شش کی تیرے تمنا تھی ہمیں  
کیا ری بے ہوشی دکھائی ہوش نے  
خاک میں سو نیا دل امیدوار

شہزادی دیوانے کی موت سے بے خبر تھی اس کے باوجود عشق کی  
نیسرنگی ملاحظہ ہو :

وہ بلائے جان ارباب نیاز  
پر دل نازک بہ زیر بار عشق  
شاد و خنداں یا تو مثل گل تھی وہ  
پر جیا از بس کہ دامن گیر تھی  
گرچہ تھا شدت سے مضبوط غمراہ  
ورد و دل کی پھر تو طغیانی ہوئی  
بولی حی شدت سے گھبراتا ہے آج

اتری تو دولت سرا میں آہ ناز  
منکشف چہر پہ سب اسرار عشق  
یا کہ رشک افراٹے صد بلبل تھی وہ  
بے صد اجوں بلبل تصویر تھی  
پر کوئی دل پر ہے اپنا اختیار  
کیسی طغیانی کہ دیوانی ہوئی  
خود بخود کچھ دم رکا جاتا ہے آج



قصر شاہی ہے سیاہ زنداں مجھے خوش نہیں آتا رخ خداں مجھے  
 جو خواہیں محرم راز اس کی تھیں مونس جاں اور دم ساز اس کی تھیں  
 ساتھ لے کر ان کو وہ آرام جاں جانب بھرا ہوئی خوش دل رواں

آخر جذب عشق اسے دیوانے کی قیام گاہ تک کھینچ لاتا ہے، لیکن  
 وہاں پہنچ کر اس کی مشتاق نظریں جب نوجوان کو نہیں پاتیں تو

وہ :

بولی یوں اک غاوم سے بے حجاب پوچھ اس درویش سے جا کر شباب  
 آج وہ دیوانہ آفت قریں کیا سبب ہے جو نظر آتا نہیں  
 جوش و حشمت میں مگر وہ مستند اور کوئی دشت کر بیٹھا پسند  
 لاخبر اس بے خبر از خویش کی سینہ چاک جاں بلب ل ریش کی

کنیز درویش کے پاس پہنچی اور اس سے جو کچھ سنا تھا آکر شہزادی  
 سے کہہ دیا۔ شہزادی پر بھلی سی گریا :

بعد کستنی دیر کے آپے میں آ بولی ظالم پھر تو کہہ یہ کیا کہا  
 بھونکی کیا آتش یہ تو نے بے غضب جل گیا کاشانہ دل اس سے سب  
 کر دیا غارت متاع صبر و تاب ہو گیا قصر تو انانی خراب  
 تاج کے نام و ننگ سب بے اختیار اتری وہ چند ول سے دیوانہ وار  
 پھر کوئی روکے سے رکتی تھی وہ ماہ گرچہ تھے انجم صفت سب سدرہ



مضطرب افتال و خیزاں برق وار پہنچی اس بے دل تلک حد بے قرار  
کر کے اک آلودہ حسرت نگاہ گر پڑی مرقد پہ اس کی بھر کے آہ

میر، بیان اور زبان کے پادشاہ ہیں، تاہم مشاہدے کے اعتبار سے لطف کہیں کہیں میر سے بھی بلند ہو گئے ہیں۔ دونوں ”عشق“ کی فتنہ سامانیوں کی روداد لکھتے ہیں، اس کے باوجود دونوں کی اپنی اپنی رسائی اور اپنا اپنا حوصلہ نظر ہے۔ میر کے لئے عشق ایک مستقل جانکاہ درد ہے، لیکن لطف کے یہاں یہ تسکین دل پرورد ہے۔

**ایک حزنیہ** | ”نیرنگ عشق“ ایک حزنیہ ہے۔ حزن و ملال سے انسان ہمیشہ اپنا دامن بچانے کی کوشش کرتا ہے لیکن حزن و ملال، جب ادب کے سانچے میں ڈھل جاتے ہیں تو ان میں بھی ایک حسن ایک کشش اور ایک رعنائی پیدا ہو جاتی ہے۔ اور اسی وسیلے سے فن آدمی کے ذہن کو اپنی گرفت میں اس طرح لے لیتا ہے کہ نیش گوارا بن جاتا ہے۔ غم جب ادب کا موضوع بن جاتا ہے تو اس کی کسک میں بھی لذت کا احساس ہونے لگتا ہے اور غم کے یہ نقوش اور گہرے ہو کر دیر پا ہو جلتے ہیں۔ اسی لذت غم پر دنیا کے پائدار ادبی کارناموں کی عظمت کی بنیاد قائم ہے۔



زبان اور اسلوب | علی لطف کے بارے میں یہ کہا جا چکا ہے کہ وہ نو عمری ہی میں دہلی چھوڑ کر

لکھنؤ آ گئے تھے۔ دہلی میں جو شعری اور ادبی روایات قائم ہو چکی تھیں، ان کے اثرات علی لطف کے ذہن پر تازہ تھے، اور انہیں اثرات کو وہ اپنے ساتھ لیتے آئے تھے۔ ان نقوش کے ان کے ذہن پر جلد ہی مرسم ہو جانے کی وجہ یہ بھی تھی کہ گھر میں ان کے والد کی دلچسپی کی وجہ سے شعر و سخن کا چرچا رہا کرتا تھا۔ مشاعرے کی محفلیں بھی ان کے یہاں وقتاً فوقتاً منعقد ہوا کرتیں لطف کے لکھنؤ آنے تک یہاں کی زبان کا کوئی خاص کینڈا نہیں بنا تھا اور شاعری کا بھی کوئی مخصوص اسلوب نشوونما نہیں پایا تھا۔ اس کی وجہ تھی۔ لکھنؤ کی شعری اور ادبی فضا میں دہلی کے سخن سنجوں کے زمرہوں سے گونج رہی تھیں۔ درباروں پر بھی انہیں کارنگ جما ہوا تھا۔ اسی ماحول میں لطف نے اپنی مشنوی لکھی۔ یہی وجہ ہے کہ لطف کی مشنوی میں بھی وہی سادگی اور روانی پائی جاتی ہے جو دہلی کی مشنویوں کی خصوصیت ہے۔

لطف کی مشنوی کے موضوع اور اس کے اسلوب میں بڑی ہم آہنگی ہے۔ موضوع کے اعتبار سے، جہاں اس میں عشق کی ساری پیروگی موجود ہے، اسلوب کے لحاظ سے اس میں ایک دردمندی نمایاں ہے۔ اس کی چہرے بندشوں، برخل تشبیہوں،



استعاروں اور صنعتوں نے اس حزنِ کارنامے کے تاثر کو دو آتشہ بنانے میں خاطر خواہ مدد دی ہے۔

لطف کی مشنوی سے حسن بیان، مرقع نگاری، منظر نگاری اور جذبات نگاری کی جن عملا حلیتوں کے اشارے ملتے ہیں، وہ مشنوی کے اختصار کی وجہ سے، پورے طور پر ابھرنے نہ پا سکیں اور نشوونما کے اس مرحلے تک نہ پہنچ سکیں، جہاں تک میر حسن کی مشنوی پہنچ گئی ہے۔

**مشنوی کے نسخے** | مشنوی ”نیرنگ عشق“ کے بارے میں یہ اشارہ کیا جا چکا ہے کہ اس کے مخطوطے

کیا پ ہیں۔ مجھے تلاش سے اس کے جملہ چار مخطوطے دستیاب ہو سکے ہیں، جن میں سے ایک رمنالائبریری، رابپور میں محفوظ ہے (مخطوطہ ۷) دوسرا کتب خانہ انجمن ترقی اردو علی گڑھ، (۴) تیسرا کتب خانہ آصفیہ حیدر آباد دکن (۱) اور چوتھا مجلس تحقیقات اردو حیدر آباد دکن (۴) میں محفوظ ہے۔ ان میں سے آخری نسخہ سب سے زیادہ صحیح ہے۔ علی گڑھ کا مخطوطہ ناقص الاول اور نہایت ہی شکستہ اور زشت خط میں لکھا ہوا ہے۔ مشنوی لطف کو مرتب کرتے ہوئے میں نے مجلس تحقیقات اردو کے مخطوطے کو بنیاد بنایا ہے۔ اور اہم اختلافات فٹ نوٹ میں درج کئے ہیں۔



مثنوی کے نام کے لحاظ سے بھی مخطوطوں میں اختلافات  
 ہیں۔ علی گڑھ کے مخطوطے میں نام نثار ہے۔ آصفیہ کے نسخے میں  
 مثنوی لطیف درج ہے۔ اور رام پور کے مخطوطے میں ”مثنوی  
 لطیف“ لکھا ہے۔ مجلس تحقیقات اردو کے مخطوطے کے سرورق پر  
 سرخی سے ”مثنوی لطیف و گل“ درج ہے لیکن ایک مستبادل نام  
 ”نیرنگ عشق“ بھی لکھا ہے۔ اسی لئے میں نے مثنوی لطیف کے  
 ساتھ دوسرے نام کو بھی متبادل نام کی حیثیت سے برقرار رکھا ہے۔

---







مجله ادبیات و هنر  
شماره ۱۰۰

# مشنوی لطیف

موسوم به

## نیزنگ عشق



بنویس در کالجیلا کاغذ  
بفرست بان نگار کاغذ

## References حوالے

- ۱۔ محفوظ کتب خانہ آصفیہ
- ۲۔ " رضا لائبریری راپپور
- ۳۔ " انجمن ترقی اردو علی گڑھ
- ۴۔ " مجلس تحقیقات اردو حیدر آباد دکن

پ

۲۰۲۰



## بِسْمِ اللَّهِ الرَّحْمَنِ الرَّحِيمِ

عشق ہے کوئی عجب نیرنگ باز  
 عشق ہے طرفہ ہائے جاں گداز  
 عشق زور ہی برقِ خرمین سوز ہے  
 عشق زور ہی ناوکِ دل دوز ہے  
 عشق ہے یک شعلہ آفاق سوز  
 عشق ہے یک آتش عالم فروز  
 عشق اندوہ و فاکیشان ہے  
 عشق فریادِ جگر ریشان ہے  
 عشق ہے دردِ دل بیمار گاہ  
 عشق ہے خارِ رہِ آوار گاہ  
 عشق زور ہی خانہ بر انداز ہے  
 عشق ہی گہ سوز گاہ ساز ہے  
 عشق باعثِ دل کی بینائی کا ہے  
 عشق موجبِ بے خور و خوابی کا ہے  
 عشق سے یہ رنگ زرد و چشم تر  
 عشق سے لختِ دل و خونِ جگر

۱۔ کوئی زور ہی نیرنگ ساز۔ ۲۔ کیشان ہے عشق۔ ۱۔ م۔ ۳۔ ریشا  
 ہے عشق۔ ۱۔ م۔ ۴۔ بیمار گاہ۔ ۵۔ اور میں بعد کا شعر پہلے ہے۔  
 ۶۔ ہے گہ ساز ہے۔ ۷۔ عہ ہلکذا  
 ۸۔ مصرعہ اولیٰ مصرعہ آخر  
 ۹۔ دل و جان و جگر۔ ۱۰۔



عشق سے ہے رخ کی یہ پڑ مردگی

عشق ہے شور و شر دیوانہ گان ۱۰

عشق ہی سے نٹ شکست رنگ ہے

عشق ہے فریاد و زاری کا سبب

عشق کوئی زور ہی خوں ریز ہے

عشق ہے لب خشکی و دل خستگان

عشق ہی موجب ہے درد و آہ کا

عشق سے چھا شک و رخ و رنگ زرد

عشق ہے سنگ بہر اہل جنوں

عشق کوئی شہرہ آفاق ہے

الغرض ہے زور ہی نیرنگ باز

عشق سے ہے دل کی یہ فردگی

عشق ہے رخ و وفا ہمنامہ گان

عشق ہی سے غنچہ ساں و لنگ ہے

عشق ہے آہ و فغان نیم شب

عشق ایک طرف بلا انگیز ہے

عشق ہے پابندی و استکمال

عشق باعث نالہ جاں کاہ کا

عشق سے ہے بید لوں کے دل میں درد

عشق ہے عشاق کا حال زبول

آفت جان و دل عشاق ہے

ہے کبھی درد اور کبھی ہے چارہ ساز

۱۔ شور و شر۔ ۱۔ م۔ لے ہزار گان۔ ۲۔ لے یہ۔ ۱۔ ۲۔ لے

۳۔ شعر ندارد ۴۔ خوں پر ۵۔ میں یہ شعر اور اس کے بعد کا شعر نہیں ہے۔

۶۔ ہے یہ۔ ۱۔ ۲۔ ۳۔ عشق ہے یہ دل میں جانبا زوں کا درد۔ ۴۔ ۵۔ ۶۔ میں

یہ شعر نہیں ہے۔ ۷۔ ہی اک۔ ۸۔ لے غرض۔ ۹۔ نیرنگ ساز۔ ۱۰۔



واقعی گر چارہ سازی پر یہ آئے ۲۰ لاکھ معشوقوں کو عاشق کر دکھائے  
 دل میں گر لاوے خیال آہ گرم موم سے آہن کو کر دکھلائے نرم  
 زندگی میں گر رکھے عاشق سے مل بیٹھ گیا ہے عیش و عشرت  
 مرہم زخم جگر خواراں ہے عشق پیچیدہ داغ دل افکاراں ہے عشق  
 عشق تسکین دل پرورد ہے عشق یار جان غم پرورد ہے  
 عشق ہے سرمایہ آریا پ دل عشق ہے پیرایہ احباب دل  
 عشق ہے درمان درد و بیدار عشق ہے نور نگاہ مقبل  
 عشق ہے شمع مزار بے کسی عشق ہے جوں آہ یار بے کسی  
 کیا زبان خامہ کو تابی تو اں عشق کی انشا کرے جو داستان  
 ایک حرف آہ گریبے رقم سوز سے جل جائے کاغذ اور قلم  
 دیکھو دل عاشق بے باک کا ۳۰ عشق سے پھر تپے پتلا خاک کا

۱۔ سے ملائے۔ ۲۔

۱۔ پر بنائے۔ ۲۔

۳۔ مردن۔ ۴۔ خارہ۔ ۵۔ سینہ۔ ۶۔

۷۔ یہ اور بعد کا شعر میں نہیں ہے۔ محظوظ کا آغاز اس شعر سے ہوتا ہے۔



# آغاز داستان عشق جوانی کہ مبتلا شد

ایک جوان میں عاقل و فرزانہ تھا  
 صید تھا وہ شاہیاز عشق کا  
 درو دل میں سوز جاں میں اسکی تھا  
 تمنا رہی تھی نہ مطلق اس کو کام  
 دیکھتا و ملکش کوئی صورت اگر  
 گر نظر آتا کوئی گل پیریں  
 دیکھتا برجستہ گر یک خال تھا  
 کوئی کافر چشم گر پڑتا نظر  
 دیکھتا زلف پریشاں گر کہیں  
 گر نظر آتا کوئی غنچہ وہاں

لیکن دل رکھتا نہ پڑے یوازہ تھا  
 زخم خوردہ یکہ نماز عشق کا  
 تامل ہر اک استخوان میں اسکی تھا  
 مرغ دل رکھتا تھا نہت پای بند دام  
 پھر نہ اپنی اس کو کچھ رہتی خبر  
 چاک کرتا مثل گل وہ رخت تن  
 جوں سیندا اس کا پیر اور ہی حال تھا  
 دن وہ کٹتا اس پریشے تیرہ تر  
 زلف سے ہوتا پریشاں تر کہیں  
 ساتھ یہ دل تنگ ہوتا غنچہ ساں

۱۔ اس عنوان ندارد مع آغاز داستان ۲۔ بہت سے ہوتا جیوں بلکہ وہ دل سے نعرہ زن رہا  
 ۳۔ کوئی نہ وہ ہی ۴۔ دیکھتا وہ گر کوئی زلف سیاہ  
 ۵۔ مولو جو حال اس کا ہو جاتا تباہ



الغرض وہ نوجوان خوش خصال  
 رفتہ رفتہ یاں تلک شدید ہوا  
 جوں غم آرا ہوئی دیوانگی  
 طاقت تائب تو اں خود خواب  
 تھا نہ غیر از نالہ پھر اس کا رفیق  
 کام تھا فریاد و زاری سے اسے  
 آو گرم اسکی سے ہر شب عیش تک  
 بکد در و دل سے وہ بیتاب تھا  
 جب کئی ایک دن رہا یہ اں کا حال  
 وہ جو ہمارے تھے اسکے گرد و پیش  
 سب نے اس خود رفتہ سے جا کر کہا  
 چین اپنا بھی ہمیں مٹلو سب سے  
 تھا خرام عشق کا نیت پامال  
 سر میں یک شور جنوں پیدا ہوا  
 کی شکیب و صبر نے بیگانگی  
 سب نے یک باری دیا اسکو خواب  
 نے بجز آہ و فغاں یاں شفیق  
 تھا قرار اک بیقراری سے اسے  
 چشم انجم کی نہ تھی لگتی پاک  
 دیدہ تر سے گزراں خواب تھا  
 پاس والوں کو ہوا جینا محال  
 بے خور و خوابی سے ہو کر سینہ ریش  
 یاں نہیں چے مصلحت رہنا ترا  
 یاں سے اٹھ جانا ہی تیرا خوب ہے

۱۔ بس۔ ۲۔ سر۔ کوئی نہ تھا جز نالہ اور اس کا رفیق۔ ۳۔ مہ۔ ۴۔ ع۔ ۵۔ م۔  
 ۶۔ ہوا۔ ۷۔ م۔ ۸۔ ہو گئے۔ ۹۔ م۔ ۱۰۔ اس دل شدید اسے یہ جا کر کہا۔  
 ۱۱۔ م۔ ۱۲۔ کل جانا۔ ۱۳۔ م۔







سہریں اس شدت سے تھا شور و غول  
 رنج میں منت جان غم فرسودہ تھی  
 پھر تو باہم مل کے سب خور و کلا  
 جس سے جو آزار پہنچا یا گیا  
 شاہِ طفلان سے دن تھا خوشی کا  
 جس طرف جاتا دل پر یاں سے  
 نے کہیں کھتا تھا منزل نے مقام  
 جس جگہ بیٹھا برنگِ نقشِ پایا  
 تھا وہی آہ و فغاں اُس کا شعاع  
 روز و شب زاری سے اُس کو کام تھا  
 دیکھ کر آیا اسے بے نام و تنگ

اشک نے پیدا کیا تھا رنگِ خوں  
 لب پہ ہر دم آؤتوں آلودہ تھی  
 جان کر دیوانہ بے خانہ سال  
 سر پہ اُس شیدا کے سب یا گیا  
 قد تھا اُس کا رشکِ نخلِ آرزو  
 بھاگتی تھی خلق اُس کے پاس سے  
 شب و ہن کا لی جہاں کی اُس نے شام  
 واں سے اٹھنا اُس کا پھر مشکل ہوا  
 تھا وہی دل ساتھ اُس کے بقیرا  
 گو کہ سارا شہر بے آرام تھا  
 ہو گئے پیر و جوان جاں سے تنگ

۱۔ سر میں شعر ندارد۔ ۲۔ سر میں یہ شعر اضافہ ہے۔ ۳۔ باغ۔ ۴۔

کھٹے نا۔ ۵۔ ہو اس کو شام۔ ۶۔ کھے کو۔ ۷۔ روتے ہیں۔ ۸۔

۹۔ خلق نے یک بار ہو جانے سے تنگ۔ ۱۰۔



بوئے با محمد شمس اس دیوانہ سے  
 جا کے باہر شہر کے اے بد معاش  
 مالہ و افعال سے تیرے روز و شب  
 زیست کا یہ کون سا اسلوب ہے  
 الغرض یاں تک لٹے سر گرم قہر  
 وہ جو تھے دربان در پر شہر کے  
 کہہ دیا ان سے کہ یہ دل و اندام  
 کر کے اس خار و لی سے یوں فراغ  
 وال ہوا دیوانہ و خشت ترا  
 شہر سے باہر ملو می صحرائی راہ

آفت و رنج و بلا ہمخاندہ سے  
 کہ کسی جاگہ مقرر ہو و باش  
 یک جہاں لذت گنج اور جبابہ لب  
 مرگ ایسی زندگی سے خوب ہے  
 آخرش اس کو کیا بیرون شہر  
 بانی ظلم و مہربانی قہر کے  
 شہر میں آنے نہ پاوے زمیندار  
 یہ تو آئے حکم کو اپنے باغ باغ  
 دشت پیمایوں غبار گرد باد  
 جاوہ پیمائے جنوں سر گرم آہ

## بیان فصل کل و بہار و شت و صحر

اتفاقاً ان دونوں ہی فصل کل

بلبوں کو تھا میسر و فصل کل

۱۔ یہ کہا لاچار... لے بیروں۔ ۲۔ موجد و مبداء ظلم۔ ۳۔ لے پھر تو آئے۔ ۴۔ میں۔ ۵۔ لے ایں شہر اوپر کے شہر سے پہلے ہے جسے عنوان کسی نسخے میں نہیں صرف ۴ میں ہے



زور کیفیت سے آئی تھی بہار  
 سبز و خرم ہر خس و خاشاک تھا  
 تھا زمرہ گول بساط مرغزا  
 کوہ اور صحرا سے لے تا دشت گل ۹۰  
 بلکہ تھا مبدول الطاف بہار  
 سبزہ و لکڑی میں تھا یوں آب و  
 خندہ گل یک طرف تھا تازہ  
 تھی کہیں بعد بنفشہ زیب و ش  
 چشم ز گس باہمہ جوش خمار  
 تھی پریشاں زلف سنبل کی کہیں  
 سرو تھا یکجا قشہ آزاد سے  
 لالہ خونیں کفن نے یک طرف

مژدہ دیوانوں کو لائی تھی بہار  
 صحن صحرا گنبد افلاک تھا  
 قطعہ محفل میں آب جو بہار  
 تھی ہر ایک تختہ پہ مشق خطا گل  
 رشک گلزار ارم تھا خار غا  
 چرخ پر ہو کہکشاں جیسے نمود  
 نالہ بلبل تھا سوا انداز سے  
 قطرہ شبنم کہیں تھا دگر گوش  
 مستی دوشیں سے کیسو شرمسار  
 چاک تا دامن قبا گل کی کہیں  
 قمریوں کو کام تھا فریاد سے  
 داغ سے باندھی تھی یک محشر کی

۱۔ قطعہ محفل میں تھا سارے محفل ملا۔ ۲۔ ہوتی مشق گل۔ ۳۔ گے یوں تھا۔ ۴۔ ع  
 اب جمود۔ ۵۔ گے جوش۔ ۶۔ تھی کہیں است۔ ۷۔ بہار۔ ۸۔ یک طرف خمیا ز کیش  
 لیل و نہار۔ ۹۔ گے ذرا۔ ۱۰۔ م۔



تھی کہیں شمشاد نے کی سرکشی  
 بہر سبزان چمن ہر صبح و شام  
 یہی پھرتی تھی نسیم آہ جو  
 سسلی آئینہ تھا سنگ آہ شاہ  
 جست آموزی غزالوں کی کہیں  
 یک طرف کبکوں کو تھا شوق حرام  
 فاختہ با کسوت خاکستری  
 ہے مثل مشہور سب ہتیار و مست  
 دیکھ دیوانے نے یہ صحر اکا جوش  
 پھر تو کی شورش جنوں نے اس قدر  
 ہم فغاں ہوتا تھا بلبل سے کبھی  
 مگر و تاقمری کی گہے فریاد سے ۱۱  
 ارغواں نے دشت کو تھی آگ دی  
 و صوفی تھی شبنم عقیق گل کے جام  
 مثل مستان بے تکلف چارو  
 مست قہقہہ تھے تذرو کو ہوا  
 بلبلوں کو مشق نالوں کی کہیں  
 رقص سے یکجا تھا طاووسوں کو کام  
 ویدیں آ کر تھی لوح گری  
 کہتے ہیں دیوانہ را ہوے بس است  
 بے تحاشا کراٹھا دل سے خروش  
 فصل گل کی بھی نہ تھی اس کو خبر  
 جا الجھتا زلف سنبل سے کبھی  
 گہے بگڑتا تھا قد شمشاد سے

۱۔ سر شعر ندارد ۲۔ نشیمیں۔ ۳۔ سر ۴۔ سر مست قہقہہ تھی تذرو ایک سو۔  
 ۵۔ سر شعر ندارد ۶۔ پائے کو بھی تھی۔ ۷۔ سر ۸۔ سب کو تھا مشق م۔ ع۔ بگلوں ع  
 ۹۔ کرتا تھا۔ م۔ ۱۰۔ گہے۔ م۔ ۱۱۔ بخت ل۔ م



شور طواؤساں سے گھبراتا کبھی  
 نالہ آموز عنہ لیوں کا تھا کہہ  
 ہم زبانی اس کو کہہ سون سے تمہی  
 داغ لالہ پر کہیں ہوتا تھا سخت  
 دیکھ کر غنچوں کو خون دل میں تر  
 خندہ گل پر کبھی روتا تھا زار  
 آج بھو سے تھا کہیں ہیں برہیں  
 وحشیوں سے انس تھا گاہے ہم  
 کثرتِ وحشت سے کہہ وہ وحشت گرد  
 وحشت کو گھیرا دیا تھا خاک سے  
 وسعت مہتی ہو جیب وحشت کا رنگ  
 تھا جنوں میں گرچہ نوشق خرام

پات کے کھڑکے سے ڈر جاتا کبھی  
 گاہ تھا آبِ رواں کا سدرہ  
 گاہ نرگس سے بندھی تھی ٹکٹکی  
 چاک گل کا تھا کبھی سرگرم دست  
 غنچہ ساں دکھاتا تھا کہ خون جگر  
 گریہ شبنم پہ بہتا بے شمار  
 فاختہ کا مانعِ نوحہ کہیں  
 گاہ تھا سایہ سے اپنے اُس کو رم  
 تھا بگولے کی نمطِ صحرانورد  
 تمہی زمیں کو گفتگو افلاک سے  
 دامنِ صحرانہو پھر کیونکہ تنگ  
 پر اڑا دی خاکِ صحرانہ کی تمام

۱۰ بات کی گھڑی سے ڈر رہے کبھی۔ م۔ ع سے کبھی۔ م۔ ع۔ ۱۱ طرح۔ ر۔

۱۔ تنگ - ۲۔ تنگ - ۳۔ ہو پھر کیونکہ نہ تنگ - ۴۔







آپ جس کے آتش ایک دم کے ہوں  
 ہیں غرض کوئی زور ہی اتنا تیر  
 الغرض وہ وحشی آرزوہ دل  
 گر کے یک سایہ کے نیچے سو گیا  
 حالت دل یہ ہوئی جیساں فاش  
 جرم و حشت سے ہو آہن شہر سے  
 یہ مکاں تھا اُس سے یک فرنگ پر  
 دیکھ جائے دلکش و نزدیک راہ  
 روز و شب تھا اپنا یاں ملن کیا ۱۴۰  
 جو مسافر شہر سے جاتا کہیں  
 یا کہ آتا شہر کو کوئی غریب  
 دیکھو آب سرد و جائے سایہ دا  
 باعث اُس کے لاکھ جاما تم کے ہوں  
 جتنے ہیں دلچسپ اتنے ہیں حریف  
 ہو کمال بے خودی سے یا بہ گل  
 کچھ تسلی ساول اُس کا ہو گیا  
 کی اسی جا کہ مقرر بود و باش  
 تھا یہ حاج اُس ستم اور قہر سے  
 لیک کچھ اُس سے ہوا نزدیک تر  
 یک پریشان حال نے کھو ایک چاہ  
 رفع عشرت کے لئے یہ فن کیا  
 پہلے وہ آکر ٹہرتا تھا یہیں  
 رنج کش محنت قرین آفت نصیب  
 بیٹھ جاتا تھا وہاں بے اختیار

۱۔ سر اور ع۔ ۲ میں یہ مصرعہ یوں ہے: خشکی لب آتش ایک دم کے ہوں آہ کچھ۔ ع  
 ۳۔ واہ جیہ دلچسپ اتنا ہو حریف ۱۔ سر ع۔ ۴۔ نے ندارد دھو واں اپنا اک ۴  
 ۵۔ وہیں سر۔ ۶۔ نہیں۔ ۷۔ یہاں۔ ۸۔ سر ع۔



بسکہ جا ہر طبع کی مرغوب تھی  
جب کئی دن گزر دیا وہ کو دیا  
وہ جو رہتا تھا فقیر خستہ حال  
آکے استفسار حال اُس سے کیا  
جس قدر کوشش کی اُس درویش نے  
تب تو وہ سمجھا کہ دیوانہ ہے یہ  
نرگس فتاں کسی نے نوش کی ۱۵  
ہے پریشاں کوئی زلف مشکناں  
ہے کوئی ترچھی نگہ جی میں کبھی  
کشتہ کس چشم سیاہ کا ہے یہ آہ  
کون اُس کا مانع آرام ہے  
جان کر درویش نے مجبور یار

اس گدا کی بھی گزرتی خوب تھی  
ایک جا بیٹھے ہوئے بے آب و ناں  
کر کے کوئی غربت زدہ اس کو خیال  
دیر تک یک قیل و قال اُس سے کیا  
کچھ کہا مطلق نہ اُس دلریش نے  
عقل سے یک لخت بیگانہ ہے یہ  
ہو گئی غارت گرا اُس کے ہوش کی  
خانہ دل جس سے اُس کا ہے خراب  
یا کوئی کافر ملک جی میں جھمی  
اشک ہے جس کے تصور سے سیاہ  
صبح عیش اسکی جو ایسی شام ہے  
مغتنم سمجھا اُسے قریب و یار

۱۰ مشہور۔ م لہ گزے دیوانے کو جب کئی دن وہاں رہا لے بے وطن اس کا۔ م لکھ نے نہ  
۱۱ بے ہوش۔ م لے م میں یہ شعر پہلے ہے ۱۲ خانہ صبر لاجادہ صبر کا جائزہ۔  
۱۳ کوئی نگہ ترچھی ہے جی میں کھپ گئی۔ م لے میں۔ م لے جوار لاج۔ م۔



بسکہ تنہائی سے تھا حد جا بلب  
 تنہا کوئی دلچسپ ایسی بات ہو  
 یک چلے ایسی نسیم جاں فزا  
 پر نہ سمجھا عشق کے اسرار کو  
 گرچہ غنوار دل دیوانہ تھا ۱۶۰  
 غنچگی میں ہے تو ٹک یک خیر ہے  
 ایک دلتنگی کو غنچہ رو گیا  
 بارے بعد از چند ہی صبح و سا  
 ہوش میں ہے آپ کو پانے لگا  
 یہ تمنا دیکھ یوں پر متصل  
 لیک غافل عشق کے نیزنگ سے  
 دل سے تھا میر و خدمت روز و شب  
 صبح عشرت اس کے غم کی رات ہو  
 غنچہ دل اس کا آتا ہو جائے وا  
 اس بلا انگیز تازہ کار کو  
 ۱۶۱ انقباض دل کو پر سمجھا نہ تھا  
 ورنہ واسطہ میں تو اور ہی سیر ہے  
 گل تو مٹھلتے ہی پریشاں ہو گیا  
 کچھ افاقہ اس کو وحشت سے ہوا  
 عقل کو کچھ کام فرمانے لگا  
 خوش ہوا بے حد فقیر سادہ دل  
 بے خبر اس کی گریز و جنگ سے

۱۶۰ وہ۔ م۔ ۱۶۱ جس سے اس۔ م۔ ۱۶۲ ٹک ہووے۔ ۱۔ ذرا۔ ۱۶۳ تھا۔ م۔  
 ۱۶۴ میں شعر نہیں ہے۔ ۱۶۵ یک ہی۔ م۔ ۱۶۶ بعد بارے۔ ع۔ ۱۶۷ وہ۔ س۔  
 ۱۶۸ کے کستیں۔ س۔ ۱۶۹ دل۔ س۔ ۱۷۰ شاد۔ م۔



وہاں تو یہ خونریز سکتا لکھا تھا  
ایک بھی ہفتہ نہ گزرا تھا اسے  
ساتھ اس کے سر پہ یہ کالے پڑے

چاہتا ظالم یہی تو بات تھا  
بجود ہی سے آپ میں آئے ہوئے  
جان کے یک بارگی لالے پڑے

## انگارہ داستانِ دوچار شدن ہردو

کر کے عزم سیرِ دختِ شہر یار ۱۴۔ آفتِ دوراں بلائے روزِ نکال  
نگلی تھی باوِ دام زلفِ پر شکن  
و جیشوں کو سینکڑوں انداز  
محوِ نظارہ ہوا ہوصفِ بے صف  
و می ادا کو رخصتِ صیدِ افکنی  
کشتہ کوئی خنجرِ شرکاں سے تھا

کرنے تسخیر غزالانِ خستن  
صید کرنی تھی کمتِ ناز  
تھے شہادتِ خواہ ہر یک ہر کف  
جان پر ہر بے زباں کے آبی  
کوئی دلدادہ گرفتہ جاں سے تھا

۱۔ آفت تھی گویا آپ سے۔ ۲۔ ساتھی یہ دن سر پہ آ۔ ۳۔ ع۔ ۴۔ ۵۔ ۶۔  
عنوان ندارد اور معنی آغاز داستان۔ ۷۔ سیر و حشت شہر و دیار کے معنی  
پہ صاف ہے۔ ۸۔ ہوا و اگر۔ ۹۔ ۱۰۔ ۱۱۔ ۱۲۔ ۱۳۔ ۱۴۔ ۱۵۔ ۱۶۔  
۱۷۔ دل شدہ کوئی سیر اپنی۔ ۱۸۔



تھا کوئی تیغ نسا فل کا شکار  
 عشوہ خونریزی کا مائل تھا کہیں  
 رو کیا تیرنگہ نے ٹاکے جدھر  
 جس طرف وہ باخدا نگہ ناز تھا  
 ناوک بیدا دھیرے جس طرف ۱۸۰  
 زخم جس کو تیغ ابرو سے لگا  
 صبح سے یک شور گیر و دار تھا  
 بے گناہوں کے لہو سے وہ بیا  
 تھا کھرا شمشاد یک سو منفصل  
 خون دل تھا مارتا غنچوں سے شوش  
 ایسی آفت سے کسی کا کیا چلے  
 تھا کہیں تیرنگہ چھاتی کے پار  
 لوٹتا غمزہ کا گھائل تھا کہیں  
 تھا غزالوں کا دہاں سینہ سپر  
 صید کو سول فرش یا انداز تھا  
 سینکڑوں تھے بے زباں اسکے ف  
 واسطے قاتل کے تھا دست و نما  
 گرم ہر سو موت کا بازار تھا  
 ہو گئی تھی رشک فردوس بریں  
 سر و تھا حیرت سے یک جا پاب گل  
 سوزباں اری بہ سوس تھی خموش  
 تھیں وہاں نکس کی بھی آنکھیں ملے

۱۸۰ تھی۔ ۱۔ سریع۔ ۲۔ سہیل۔ ۳۔ ع۔ شعروا صبح نہیں گئے جو۔ ۴۔

ع۔ شعر ندارد۔ ۵۔ دو۔ ۶۔ ع۔ شعر ندارد۔ ۷۔ کے۔ ۸۔ ۹۔

۱۰۔ خون سے ہر بے گنہ کے ۱۱۔ اس۔ ۱۲۔ سریع۔ ۱۳۔ تھی۔ ۱۴۔



اس میں پہنچا ہر بھی بین السما  
تھی جو سفاکی پہ وہ رشک پری  
تا بیش خورشید سے بیتاب ہو  
ہو نگاہ گرم حسین عارض پہ بار ۱۹۰  
گرم قطع راہ ہوئی جوں آفتاب  
راہ میں تھا وہ مکان بے نظیر  
جس جگہ تھا وہ فقیر نام  
پہنچی تیں ہم وہاں یہ ستر پائے نا  
یوں حرارت سے عرق کے بیج تر  
دیکھتے ہی وہ مکان سایہ دار  
اور تھے خدام جتنے کرو و پیش

اعتدال طبع سے گزری ہوا  
ماٹل خونریزی و غارت گری  
بے قرارانہ کیسا رو شہر کو  
۱۹۰ کتاب خورشید سے ہو نہ کیونکر بے قرا  
ہم غناں آفت قیامت ہر کا  
سرو سایہ وار و لکش و لپیڈ  
ہوش ہیں آنے سے دیوانے کے شاد  
ہر اوار کھنتی تھی جس سے سو بیاد  
آب میں جس طرح ڈوبا ہو گہر  
کھل گیا ایک باریک دل غنچہ وار  
شدت خورشید سے بھی تھے سینہ پیش

۱۔ گرمی کی باری بہ شدت ہوئی وہاں۔ ۲۔ لے جلوہ فرما ہو وہ رشک۔ ۳۔ دلپذیر۔ ۴۔ لے بے نظیر۔ ۵۔ اپنے دیوانے کے وہ شاد۔ ۶۔ لے وہاں جو نام۔ ۷۔ جس کی۔ ۸۔ لے خورشید۔ ۹۔



بسکہ تھا گرمی سے یک عالم بجاں  
 پھیری یہ یک دم یہاں دم لیجے  
 تاکہ ہو شدت ہوا کی اس میں کم  
 دیکھو ٹھک حیلہ سازی عشق کی  
 گھات ہے میں ہاں تو یہ بے باک تھا  
 لار کھا چند ول اس کا فرکا ہاں  
 متصل ہی ایک سائے کے تلے  
 گاہ تھا شکوہ دل پر درد سے  
 بخت بد سے تھا کبھی سر گرم جنگ  
 ناگہاں اور ہی بلائے جاں گل  
 بسکہ تھی دلکش بہ شدت اں ہوا  
 بے تکلف وہ بلائے روزگار

جانا مرگیا بے غنیمت وہ مکاں  
 کوئی ساعت استراحت کیجئے  
 چلے پھر دیرے کو بے تشویش و غم  
 دیکھو نیرنگ بازی عشق کی  
 دھونڈھتا قافا بوی یہ سفاک تھا  
 تھا جہاں وہ دشتی بے خانماں  
 تھا پڑا ہونے میں جیسے دل جلے  
 کہہ گلہ تھا اس کو آہ سرو سے  
 گاہ تھا خاموش وہ بے نام و ننگ  
 ہو گئی غارت گردِ افسلیم دل  
 اڑ گیا پردہ کہیں چند ول کا  
 ہو گئی اس دل جلے سے چشم چار

۱۔ ٹھیرے۔ ۲۔ ع۔ ۳۔ یہ۔ ۴۔ گھات میں بی۔ ۵۔ گہ و ہاں۔ ۶۔

۷۔ سینے میں۔ ۸۔ گرم و سرد۔ ۹۔



جوں نظر اس کی نظر سے ہاں لٹی ۲۱. خرم جاں پرو ہاں بجلی پڑی  
 تھی نگہ یا ناوک خو نوار تھی  
 کی سپاہ دروئے لشکر کشتی  
 کشت دل پامال فوج غم نے کی  
 شعلہ کھینچا آتش جانکا منے  
 طوف لب نلے وہیں کرنے لگے  
 عقل دین کی ہو گئی زورق تباہ  
 جیب دوست عشق میں ہاں بے حجاب  
 بسکہ وہ ہر سپہر و لبیری  
 بسکہ جام حسن سے ہر شار تھی  
 ہر کیونکر اس پہ ہو اس ماہ کو ۲۲. کیا تناسپ ہے گدا سے شاہ کو  
 کب غرور حسن کو ہے یہ دماغ  
 خود نمائی سے کہاں اس کو فراغ  
 صبر و طاقت نے لی اپنی اپنی راہ  
 لاگایک ایک تار کا ہونے حساب  
 ہر ادا تھی جس کی سحر سامری  
 پھر نگہ اس سمیت اس کو عار تھی

لے وہ ۔ ۔ لے لے زورق عقل و خرد ہو گئی تباہ ۔ ۔ لے لے شعر ندارد  
 لے کیونکہ نسبت ہو ۔ ۔ لے



زخم کو عاشق کے نثار دے التیام  
 یہ تو عنف تن سے وہ نچر تھا  
 صید لاغر کو اٹھا کر خاک سے  
 چھوڑ کر جوں غنچہ خون دل میں تر  
 حکم فرمایا سواری کو کہ لا  
 وہ چلی وہاں صبر یہاں اس سے چلا  
 ضبط چاہا اس نے بہتر کرے  
 پرگیاں تھایہ کوئی امکان تھا  
 آہ دل سے کھینچ کر بے اختیار ۲۳  
 پاس شاہی اور گدائی پھر کہاں  
 کہ اے وفادارِ دشمن یہ کیا آئین ہے  
 یک نگہ کے واسطے منہ موڑیے  
 خوں سے جب عاشق کی رنگیں خاک ہو

جز نہک پاشی نہیں ہے اس کا کام  
 تر کیا جس نے نہ کام تیر تھا  
 ننگ سمجھے باند صفا فتراک سے  
 اس گرفتہ دل کو پاسے تا بہ سر  
 ہوشابی شہر کی جانب رواں  
 ہو گیا راز ہفتہ بر ملا  
 سلگے پنہاں مثل اخگر اور مرے  
 ضبط ایسا دل کا کیا آسان تھا  
 ہو لیا ہمارا مانند غبار ۲۴  
 یوں ہوا گویا وہ بے نام نشان  
 نامسماں کو نسا یہ دین ہے  
 صید کیجے اور بسمل چھوڑیے  
 کیوں نہ کیجے مہر خرو فتراک کو



اتنی کیوں اس ناتواں سے عا ہے  
 رکھتی ہے حالانکہ مجھ پر حکم تیغ  
 ہے وقاسے دورائے غفلت شعاً  
 بار جب تیرے ہوا میں دوش کا  
 تو ہی یک تہنا نہیں بیزا ہے  
 دیکھ کر مجھ ناتواں کو پاب گل  
 صبر نے یک دست روپہاں کیا  
 بیوفائی کی تو اتانی نے آہ  
 یوں خوشی بھالی دل کا کام سے  
 سرد مہری ہے ہر اک ہدم نے کی  
 گرنے ہو سینہ پیرے غم کا داغ  
 کرتی دلہاری ٹکٹ آہ سر ہے

میل شعلہ کو تو سوئے خار ہے  
 یک نگہ ٹکٹ اس پر کرتی ہے دریغ  
 تجھ سے امیدیں ابھی ہیں گی ہزار  
 حق بجانب پھر ہے عقل و ہوش کا  
 وقت بد میں کون کس کا یا رہے  
 دشمن جاں ہو گیا پہلو میں دل  
 ہے جواب عفاف طاقت نے دیا  
 لی خرو نے جب سے آگے اپنی راہ  
 مرغ و حشی ہو رہا جوں دام سے  
 گرم جوشی ہاں مگر یک غم نے کی  
 ہو چکا تھا کشور دل بے چراغ  
 مونس جاں ہے اگر تو دور ہے

۱۔ جان مر۔ ۲۔ غفلت یہ۔ ۳۔ آہ تو مجھ پہ۔ ۴۔ آہ تیرا جب۔ ۵۔

۶۔ پہلے۔ ۷۔ آہ بے خراب۔ ۸۔ آہ یہ۔ ۹۔



سوزِ دل کی جب گزر جاتی ہے  
 انس ہے یک آہ آتشبار سے  
 وہ جو ہمدِ ہم نفس ہمراہ ہے  
 زندگانی ہو گئی جی کا وبال ۲۵۰  
 ورنہ کرتی تھی وفا کب زندگی  
 سو تجھے عورت سے میری ننگ سے  
 در خدا کا بھی ہے کچھ اے سنگدل  
 اور تو سب یک طرف لطف و کرم  
 شعلہ زن اتنی اے آتش خو بہو  
 واسطے تیرے یک عالم کو تجوں <sup>جوڑنا</sup>  
 دل میں ہو تیری وفاؤں کا خیال  
 مرگ کا آئادہ وہ ہمیں سار ہو  
 زندگی کے یہ کہیں موتے ہیں ٹھنک

اشک ولسوزی سے کرتا ہے مدد  
 رابطہ ہے زخمِ دل افکار سے <sup>نہ</sup>  
 سو فقط یک نالہ جانکاہ ہے  
 مرگ کا مانع ہو اتیرا خیال  
 ہے تصور سے ترے اب زندگی  
 ننگ کیا ہے قتل کا آہنگ سے  
 کر زیادہ اب تجھ کو ننگ دل  
 یک نگہ سے کیا بھلا ہوتا ہے کم  
 کام وہ کر جس میں رسوا تو نہو  
 صبر اور طاقت کو ہمدِ چھوڑ دو  
 سو ترا اے بیوفا ہووے یہ حال  
 جس کی بالیں پر نہ چشم یار ہو  
 نام سے میرے ہوا جب تجھ کو ننگ



اتنی غفلت اے جفا جو تاکجا  
 انتہا ہر جیسے کی ہے ہر کہیں  
 سو بہانے لب تلک کرتی ہے آہ  
 آتش دل جو بجھانا تھا مدام  
 نے کوئی ہدم ہے اب زیار ہے  
 الغرض یہ در و دل کہتا ہوا  
 پہنچا اور پر شہر کے با حال زار  
 گرچہ بیتابی تھی دل کو ہر گھڑی  
 جوں سواری شہر میں داخل ہوئی  
 بسکہ یہ غم دیدہ مہر پائے یاس  
 شہر میں جانے کو دربانان شہر  
 جس قدر تڑپا گیا یہ نیم جاں  
 ۲۶۰ کچھ جفا کا بھی ہے تیرے انتہا  
 دل کو جان اب صبر کی طاقت نہیں  
 نالہ لیتا ہے خبر سو گاہ گاہ  
 اشک بھی کرنے لگا روغن کا کام  
 کسی دلسوز اور غمخوار ہے  
 سوزش یک خلق کی بہت ہوا  
 شور و شعلہ دل سے نہایت بیقرار  
 ہماری سے پر تسلی تھی بڑی  
 اور ہی سر پر بلا نازل ہوئی  
 تھا توجہ سے جنوں کی روشنائی  
 ۲۷۰ سداہ اس کے ہرے با خشم و قہر  
 رحم آیا ایک کو اس پر نہ و ہاں

۱۔ جو کیا تو۔ ۲۔ تیری بھی۔ ۳۔ کا ل۔ ۴۔ غ۔ ۵۔ اور سوزی۔ ۶۔ خلق۔ ۷۔  
 ۸۔ سوزش۔ ۹۔ میرا۔ ۱۰۔ تھی جان۔ ۱۱۔ اُس۔ ۱۲۔ تڑپا۔ ۱۳۔ لے کر۔



مضطرب تب تو پیش سے دل کی ہو  
 بولا گو پہنچا نہ جسم نا تو ال  
 بڑھ گئی اس میں سواری ملک جو دو  
 تھا درخت یک ہاں نہایت ہی بلند  
 چڑھ گیا اس پر کہ اور یکا دو دم  
 دیکھتا تھا گرچہ وہ آفت قریں  
 جب تک مد نظر تھا وہ غبا  
 جوں ہوا اس کی نظر سے وہ نہا  
 تھا شجر پر یا کہ جوں پختہ شمر  
 اشک کا قطرہ تھا گویا وہ جواں  
 منہ سے جواں نے کہی تھی آہ کی  
 بسکہ اس درویش کو اس سے تھا  
 دل میں کہتا تھا کہ بے ڈھب بات

کر نگاہ یاس اک اس سمت کو  
 جے ترے ہمراہ یہ آرزوہ جاں  
 اور بھی بیکل ہوا یہ نا عبور  
 جس کی تھی ہر شاخ گردوں کی کند  
 دور سے ہی دیکھتا ہے مغتنم  
 ہر نگہ تھی پر نگاہ واپس  
 میل بالار کھتا تھا یہ خاک ر  
 پھر ہی اپنی خبر اس کو نہ یہاں  
 ۲۸۰ کرتے ہی تھا لاکھ ٹکڑے خاک پر  
 نام چھپٹ پایا نہ پھر جس کا نشان  
 دل تو تھا ہی جان بھی ہمراہ کی  
 مضطرب ساتھ اس کے آیا تھا لگا  
 کی دغا ظالم نے کیا یہاں سے

۱۔ وہ اک۔ ۲۔ تھ کیوں۔ ۳۔ یہ جسم۔ ۴۔ تھ تب۔ ۵۔ گے ہے۔ ۶۔ سے وہ۔ ۷۔ م۔ ۸۔ لے چونکہ وہ۔ ۹۔ م۔ ۱۰۔ اس نے جو۔ ۱۱۔ تھ کیا بری۔ ۱۲۔ س۔ ع۔



خیر اب مجھ کو نہیں آتی نظر  
 ناگہان دیکھی جو اس نے اسکی لاش  
 ہو گیا تاریک آنکھوں میں جہاں  
 بولا وحشت ہی بھلی تھی کیا کہیں  
 سو تجھے یہ کچھ سمجھانی ہوش نے  
 دیکھ کر رویش نے یہ ماجرا  
 وہاں سے اٹھوا اُس جگر افکار کو  
 لے گیا اُس کو مکاں اوپر وہاں  
 اُس جس جاگہ سے تھا اُس نے کیا  
 وہاں بنایا اُس ستم کش کا مزار  
 پر نہ کرتا دفن تھا ساتھ اس کے دل  
 گرچہ تھا سینہ میں جوں اُخگر نہاں  
 آتش دل ہے بجھانی کب یہ جا

آگ  
 جلتی

کھیل بیٹھا ہے یہ اپنی جان پر  
 خاک پر مانند مینا پاش پاش  
 چشم سے دریائے خوں کر کے رواں  
 ہوش کی تیرے تمسنا تھی ہمیں  
 کیا ہی بے ہوشی دکھانی ہوش نے  
 ۱۹۰ ہو کے حیراں عشق کے نیرنگ کا  
 کشتہ تیر نگارہ <sup>جھوٹ کی نگاہ سے</sup> بیاں کو کوئی  
 آگے وحشت میں یہ بیٹھا تھا جہاں  
 پائے دل اُس کا نہ تھا اُسٹھنے دیا  
 خاک میں سو نیا دل امیدوار  
 نام کو دل تھا بلائے جاں گسل <sup>جان گسل</sup>  
 راگہ میں ہو کیا یہ اُخگر پر نہاں  
 جب تک ظالم نہ یک عالم عدائے



خاک میں ہو گرنے اس کو جو میل یا

واہ رے اے عشق نیرنگی تری

سبیاں کیا پیوند اس کو خاک کا ۳۰۰

وہ بلائے جان ارباب نیاز

پر دل نازک زیر بار عشق

ہر شکن اس زلف عنبر فام کی

شاد و خنداں یا تو مثل گل تھی وہ

پر حیا از بسکہ دامن گیر تھی

گرچہ تھا شدت سے ضبط و ضبط

آہ آخر لب تک آنے لگی

رفتہ رفتہ اشک بھی خون ہو گیا

ہم سہری تھی گل ہے حسن عارض کو تنگ

خواب ناز آلودہ ہر شب بھیج تک ۳۱۰

حشر تک عاشق کو رکھے بیقرار

کہہ خوشی اور گاہ و لنگی تری

دل و ہاں پھیرا ہے اس سفاک کا

انتری تو دولت سرا میں آ نیاز

منکشف <sup>عباس</sup> پہرہ یہ سب آثار عشق

تھی کرہ پیشانی ناکام کی

یا کہ رشک افزائے صد بلبل تھی وہ

بے صدا جوں بلبل تصویر تھی

پر کوئی دل پر ہے اپنا اختیار

کیا ہی گرم و سرد کھلانے لگی

یا تو ہم تھا یا کہ جیوں ہو گیا

ہو گیا صد برگ کا وہ رشک نگ

چشم میں کرنے لگا کار تک

فون  
والا



قرش گل پر بے کلی سے زار تھی

گزرے اس حالت سے جیٹے چارو

دیکھی بے دھبہ شوق نے جب دلی لا

ور و دل کی پھر تو طغیانی ہوئی

سوڑ پہنانی کی طاقت پھر کہاں

بونی جی شدت سے گہرا تا ہے آج

ہول دل کا گرہ تھا کب سے ل

کچھ نہیں کھلتا یہ کیا امر ارے

قصر شاہی ہے سبہ زنداں مجھے

بیموں ہوں گریباغ میں جا ایاں

دیکھ و ماں بھی خندہ گل بے نمک

سوخت کرتی اور سیر لالہ ہے

حب

ہر گ گل اس کو نوک خار تھی

باوم سر و اور آہ سیمہ سوز

دی تھی بھڑکا سینہ سوزاں کی آگ

کیسی طغیانی کہ دیوانی ہوئی

راز دل لائے زباں پر شمع سا

خود بخود کچھ دم رکا جاتا ہے آج

پر نہیں کل سے دل بے کل کو کل

سانس لیتی آج تو دشوار ہے

خوش نہیں آتا رخ خداں مجھے

وردہ ناول کو ہوتا ہے الم

داغ دل کرتا ہے پیدا یک چمک

شعلہ زن یک آتش حوالہ ہے

۳۲

لے وہیں بھڑکا دل - س - لے پھر طاقت - م - لے ظاہر - س -

لے ہے - م - لے لینا - س -



ڈرے مجھ کو مرغ جاں رک کر کہیں  
سیر گل تو یہ دکھاتی ہے تعب  
کیجئے یک اودہ دم صحرا کی دید  
جو خواہیں محرم راز اس کی عقیق  
ساتھ لے کر ان کو وہ آرام ہاں  
لیلیٰ تحمل نشیں مجنوں شعرا  
تھی تیش سے دل کی ایسی بے ہوا  
ابر مرگاں یہ بلا خونبار تھا  
پہنچی اس حالت سے وہ سرور و

دام ہستی سے نکل جاوئے نہیں  
سیر صحرا ہاں گر باقی ہے اب  
قفل دل کی بویہ شاید کلب  
مونس ہاں اور دمازاں کی غص  
جانب صحرا ہونی خوش دل و اں  
نکلی صحرا کی طرف بے اختیار  
ڈریدر کا تھا نہ ماور کا ہر اس  
جیب و اماں رشک صد گلزار تھا  
کثرت بیتابی دل سے واپس

سرور

لے نسخہ اس میں یہ تین شعرا اضافہ ہیں :-

کیجئے صحرا کی چل کر آج سیر  
پر میر ہو اگر بے شرک غیر  
کیونکہ تنہائی مجھے بھاتی ہے آج  
بصیر مطلق خوش نہیں آتی ہے آج  
میں کہوں جس جس کو سویاں چلے  
دل ہے گہرا ماما انوہ سے

۱۲۷ ع میں اس شعر کے بعد عنوان کے طور پر داستان مندرج ہے۔ گئے یہاں تک۔ م گئے عالم یہاں



جس جگہ وہ کشتہ تیرنگاہ  
 گرچہ یک رشتہ سے بیہوشی میں تھا  
 رک گئی بیاختہ وہاں وہ دگاہ  
 سوچ اپنے کا نہ بیگانے کا تھا  
 پایا غمگین ساتھ کچھ درویش کو  
 بڑھ گیا سو حصہ دل کا انتظار  
 بولی یوں یک دم سے بے حجاب  
 آج وہ دیوانہ آفت قرین  
 جوش و حرشت میں مگر وہ مستمند  
 لاخبر اس بے خبر از خویش کی  
 دیکھ یوں اس شمع رو کو بے قرار  
 جاکے نام اس مل جلے کا جوں لیا

دیکھتا زیر زمین تھا اس کی راہ  
 پر تمنائے ہم آغوشی میں تھا \*  
 ایک بیتاب اور شدت بیتاب  
 جاتے ہی دھیا اسکو دیوانہ کا تھا  
 پر نہ دیکھا مطلق اس درویش کو  
 چھہ کہاں شرم اور کدھر عبرت قرآ  
 پوچھ اس درویش سے جا کر شتاب  
 کیا سبب ہے جو نظر آتا نہیں  
 اور کوئی دشت کر بیٹھا پسند  
 سینہ چاک جاں لب لب لیش کی  
 مضطرب یہاں سے چلی وہ شعلہ وا  
 بے تحاشا اس گد انے رو دیا

لے ون سے لے شدت ا۔ ع۔ لے بیہوش۔ م۔ لے اس کے تین دونا ہوا اور

لے ہے کہاں عبر اور کدھر شرم۔ م۔ لے یہ۔ ع۔



اور کہا مت پوچھ اُس شیدا کا حال  
 وہ تو دیوانہ ہے ایسی کر گیا  
 یہ بلا سوچھی تھی اُس ناشاد کو  
 جب ملک اُس خستہ تن میں جی رہا  
 جان دی پر شان اپنی رکھ گیا  
 ساوگی سے وہ فقیر بے خبر  
 پر نہ یہ اُس وقت اُس کی  
 جس نے پوشش خاک کی اس تن کو  
 کر کے سب اول سے آخر تک بیا  
 سنتے ہی جوں برق یہ پہا سے چلی  
 تھی یہ اُس درویش سے بھی ساو تر  
 یہ نہ سمجھی عشق کی گھاتیں ہیں یہ

زندگی ہو جائے گی ناحق و بال  
 تازہ پھر آئین قیسی کر گیا  
 رشک شاید جس پہ موفراؤ کو  
 پاس ناموں محبت ہی رہا  
 واچھڑے کیا ان اپنی رکھ گیا  
 کہہ گیا روداد سارا مر رہا  
 ۳۵۔ ہے یہ بھیجی ہوئی اُسی سفاک کی  
 آگ جس شعلہ نے اُس خرمن کو  
 اُس کی مرقد کا دیا اس کو نشاں  
 کیا چلی اور ایک آفت لے چلی  
 چاشنی سے درو کی حد بے خبر  
 اور نہ اُس خونریز کی باتیں ہیں

لے شان۔ م۔ لے کہہ دیا روداد۔ م۔ لے ملک (لے پہنچی۔ م۔ لے دل۔ م۔  
 لے دل کی یہ حد بے خیل۔ م۔ لے کیا۔ م۔



یعنی وہ وحشت مرثت مرثت گرد

تھا خدا جانے حباب رو آب

سامنے ہے یہ جو یک مرثت غبار

جول سنی اس رشک مٹنے یہ خبر

بعد کتنی دیر کے اپنے میں آ

پھونکی کیا آتش یہ نے غناب

کرویا غارت متاع صبر و تاب

تھی مجال اس گفتگو کی پھر کے

بے کلی سے ایسی گھبرا گئی

تج کے ننگ نام سب بے اختیار

پھر کوئی رو کے سے رکتی تھی وہ ماہ

اپنی ہی مطلق نہ تھی اس کو خبر

ہو گیا ملک عدم کا رہ نورد

مٹ گیا ایک آن میں مثل حباب

ہے اسی شیدا کا یہ تازہ مزار

رہ گئی حیراں مند اس کا دیکھ کر

بولی ظالم پھر تو کہہ یہ کیا کہا

جل گیا کا شانہ دل جس سے سب

ہو گیا قصر تو اتانی خراب

بات کی فرصت نہ دی لے لے اے

رک کے جاں اک دم میں لب آگئی

اتری ہے چند دل سے یوانہ وا

گرچہ تھے انجم صفت سب سداہ

ہو وے کس کو پاس ناموس پدر

۳۱۰

لے دم میں وہ - و - ع - جو - لے جو - م - لے ماہ - م - لے کہ - م - لے تاب تھی

اس گفتگو سے - م - لے لب پر ایک دم میں آگئی - م - لے چند دل (بر - ع -

لے سب انجم صفت تھے - و - ع - لے بھی اس کو نہ تھی مطلق - ع -



مضطرب افتاد خیزاں برق و  
 کر کے یک آلودہ حسرت نگاہ  
 خاک پر گرتے ہیں اس ماہ کے ۳۷  
 ہو گیا یک دم میں سب قصہ تمام  
 پھر کوئی آتا تھا دیوانہ کو صبر  
 دو تو اپنی اپنی جاگہ سے چلے  
 لب بہ لب سینہ بہ سینہ زیر خاک  
 کتنے وہ اس جنس کے خواہاں تھے جو  
 ماجرا یہ دیکھ پاسے تا فسق  
 او وہاں جتنے جوان و پیر تھے  
 مثل آئینہ ہر ایک صاحب نظر  
 پھر تو یک محشر وہاں برپا ہوا

پہنچی اس بیدل تلک حد بقرار  
 گر پری مرقد پہ اس کی بھر کے آہ  
 جان بھی رخصت تھی ساتھ ہی آہ کے  
 عشق نے آخر کیا اپنا ہی کام  
 شوق ہوئی جوں سینہ عاشق وہ قبر  
 کیا ہی بے کھٹکے گلے بارہم ملے  
 کیا ہی دل جمعی سے تھے بارہم تپاک  
 نقد جاں پر مفت سمجھے وصل کو  
 بحر حیرت میں ہوا رویش غرق  
 دم بخود جوں پس بیکر تصور یہ تھے  
 محو حیرانی تھا پاسے تا بہ سر  
 شہر میں اس بات کا چرچا ہوا

لے کر۔ ع۔ لے ہوا اپنا۔ ا۔ س۔ ع۔ لے۔ شہر زاد دے یک۔ م۔ لے۔ سر۔ م۔  
 لے حیراں۔ م۔ لے شہر۔ ا۔ س۔ ع۔ لے۔







حسن کی غارت کا شکوہ ہر کہیں  
 آگیا جس جا شکوہ و شان پر  
 خاک میں ظالم ملایا آفتاب  
 لطف بس چپہ کدھر کو دھیان سے  
 اس سے آگے بونہ اب غماز عشق  
 ختم کر بس شاعری کو اب یہیں  
 شعر کا تو یہ نہیں انداز ہے  
 معنی روشن نہ سمجھے گرجو  
 یہ تو پوشیدہ نہیں ہے فاش ہے  
 کچھ بھی موقع تھا یہاں ذکر عدو...  
 کس طرف سے جارہا کید ہر گماں  
 لاکھ دشمن کا ہے دشمن یہ لعین

اپنی خوں ریزی کا مذکور ہی نہیں  
 کھیلایاں معشوق اپنی جان پر  
 اس تیش کا ہوتری خانہ خراب  
 یہ سخن تیرے نہیں شایان ہے  
 خوب ہے پوشیدہ رکھنا راز عشق  
 عشق ہی تیری طبیعت کا نہیں  
 سحر کہئے گرج نہیں اعجاز ہے  
 رکھنا مت اس کو رباطن سے کھو  
 خیرہ خور سے دیدہ خفاش ہے  
 عشق کی کرتا ابھی تھا گفتگو  
 نفس کا فرلے گیا مجھ کو کہاں  
 خون کی جس کے دیت مطلق نہیں

لے کشش۔ ل۔۔۔ لے عشق ہے تیری طبیعت کے تئیں۔۔۔

لے اعجاز۔۔۔



قید ماومن میں نت یہ بے ادب  
 بچے رہائی اس سے اب اس شہ کے ت  
 یعنی حبید را بن عم مصطفیٰ  
 ساتی کوثر امام جزو کل  
 صاحب افسر شہنشاہ نجف  
 وارث غیر شہ کردوں مقام  
 شاہ مروال میر میدان و غا  
 لطف پس اب بے ادب تیار ہو ۴۱۰  
 لائق انسان نہیں یہ قال و قیل ۴۱۱

بے مزہ رکھتا ہے مجھ کو روز و شب  
 شیر سے سلماں کو دی جس نے بجا  
 قاتل عنایت علی مرتضیٰ  
 شافع محشر گل باغ سبل  
 فاتح نبیر نشان من عرف  
 حیدر مصدّر سپہر احترام  
 شیر یزدان نائب حکم خدا  
 منہ تو اپنا و یکہ اور یہ گفتگو  
 ہے جو مداح علی بیباں جبریل



ALLAMA IQBAL LIBRARY



47362

UNIVERSITY LIB.

47362

12-63

لے میں معرعوں کی تقدیم و تاخیر ہے۔ لے انٹر اور م۔ اعداد۔  
 لے امام جزو کل۔ م۔ لے جو۔ م۔ لے تو۔ م۔



## مرتب کی دوسری تصانیف

۔ مہ لقا - اردو کی اولین شاعرہ اور مشہور فنکارہ، ماہ لقا بانی چندا کی تحقیقی سوانح

حیات اور اس کے کلام کا مجموعہ جو سارے ماخذوں سے اکٹھا کیا گیا ہے۔

(دوسرا ایڈیشن) قیمت ۵۰ — ۲

۔ دیوان لطف - دہلی کے مشہور شاعر، فورٹ ولیم کالج کے اہل قلم اور ”مذکرہ گلشن ہند“

کے مرتب، مرزا علی لطف کے کلام (غزلیات، قصاید وغیرہ) کا مجموعہ جو تلاش

اور تحقیق سے سارے محصلہ ماخذوں سے اکٹھا کیا گیا ہے اور اس کے ساتھ

لطف کی حیات پر ایک بسیط مقدمہ بھی شامل ہے۔

۵۰ — ۲

۱۔ شکارنامہ حضرت خواجہ بندہ نواز گیسو دراز - خواجہ صاحب کے اہم اردو

رسالوں میں شامل ہے۔ کئی خطوط کی مدد سے متن مرتب کیا گیا ہے اور خواجہ صاحب

کی حیات، عہد اور ان کے کارناموں پر ایک وسیع مقدمہ بھی شامل ہے۔

۲۰ —

۔ حیات لطف - مرزا علی لطف کے حالات زندگی ابھی تک منظر عام پر نہیں آئے تھے

پہلی دفعہ مستند ماخذوں سے ان کے حالات اور تصانیف کے بارے میں معلومات

فراہم کر کے یہ کتاب مرتب کی گئی ہے۔

۲۰ —

۔ اردو کے کچھ ہندو شعراء - اردو کے ہندو مصنفین اور شعراء پر اب تک جو

تصانیف شائع ہو چکی ہیں ان کے علاوہ بعض کمیاب ماخذوں سے کئی ہندو شعراء

کے بارے میں جو معلومات حاصل ہوئی ہیں، اس کتاب میں اکٹھی کر دی گئی ہیں (زیر طبع)

ان سخن - غلام مصطفیٰ خاں سخن حیدر آباد کے سربراہ اور نغمہ گو شاعر تھے ان کی



غزل میں رس اور قصیدہ میں زور موجود ہے۔ یہ دیوان سخن کی حیات اور شاعری پر

ایک عالمانہ مقدمہ کے ساتھ مرتب کیا گیا ہے۔ . . . . (زیر طبع)

۷۔ کلام خرد۔ راجہ مکھن لال خرد، وینکٹ گری کے رہنے والے تھے، لیکن اردو شاعری

کا عمدہ ذوق رکھتے تھے۔ مسجد والا جاہی کے لئے فارسی میں انہوں نے قطعہ تاریخ

بھی لکھا تھا۔ ان کے حالات اور کلام کا مجموعہ۔ . . . . (زیر طبع)

۸۔ مثنویات شاہ کمال۔ شا کمال مرتبہ مذکورہ "مجمع الانتخاب" کی دو مثنویاں

جن میں سے ایک ان کی کتیا برفی کی موت پر اور ایک اپنے یا بوی کی بچو میں لکھی

گئی ہے۔ ابتداء میں مرتبہ کمال کی حیات اور شاعری پر عالمانہ مقدمہ بھی شامل

ہے۔ . . . . (زیر ترتیب)

۹۔ مثنوی اکبر۔ اکبر علی خاں اکبر، لکھنؤ کے عمائدین میں سے تھے وہ حیدر آباد کے ناظم بھی رہے

اپنے سفر اور حیدر آباد کے حالات پر انھوں نے ایک مثنوی لکھی تھی، جو مقدمہ کے ساتھ مرتب کی

گئی ہے۔ . . . . (زیر طبع)

۱۰۔ دیوان صفا۔ ذوالفقار علی خاں صفا، میر تقی میر کے برگزیدہ شاگردوں میں سے تھے۔

ان کی مثنوی "چھو منتر" مشہور اور مقبول ہے۔ ان کا دیوان گلیاب تھا جسے مقدمہ

کے ساتھ مرتب کیا گیا ہے۔ . . . . (زیر طبع)

مجلس تحقیقات ادب و حیدر آباد دکن

۶۸۸-۶-۳، حمایت نگر، حیدر آباد دکن



# مجلس تحقیقات اردو حید آباد دکن کی مطبوعات

## اور زیر طبع کتب ہیں

۱۔ شکار نامہ حضرت خواجہ بندہ نواز۔ حضرت گیسو دراز کے اردو رسالوں میں یہ منصوفانہ رسالہ خاص اہمیت رکھتا ہے۔ اس کے متن کو محترمہ ڈاکٹر ثمنینہ شوکت لکچرار اردو، زنانہ کالج عثمانیہ یونیورسٹی نے کئی مخطوطوں کی مدد مرتب کیا ہے ابتداء میں حضرت خواجہ صاحب کی حیات اور کارناموں پر ایک بسیط مقدمہ اور قدیم زبان پر لسانی نوٹ بھی شامل ہیں۔ . . . قیمت ۵۰ - ۱

۲۔ کلمۃ الحقائق حضرت شاہ برہان الدین جامی۔ حضرت جامی کا یہ منصوفانہ رسالہ اردو نشر کے ابتدائی رسالوں میں اہمیت کا حامل ہے۔ اس رسالہ کو محترمہ ڈاکٹر رفیعہ سلطانہ ریڈر اردو عثمانیہ یونیورسٹی نے کئی مخطوطوں سے مقابلے کے بعد مرتب کیا ہے۔ اور ایک بسیط مقدمہ بھی قلم بند کیا ہے۔ ۵۰ - ۱

۳۔ مثنوی لطف۔ دہلی کے مشہور شاعر اور ادیب "تذکرہ گلشن ہند" کے مرتب، مرزا علی لطف کی کمیا ب مثنوی کو محترمہ ڈاکٹر ثمنینہ شوکت نے انجمن ترقی اردو علی گڑھ، رضا لائبریری، رام پور مجلس تحقیقات اردو اور کتب خانہ آصفیہ حید آباد کے نسخوں سے مقابلے کے بعد مرتب کیا ہے اور لطف کی زندگی اور کارناموں پر ایک بسیط اور عالمانہ مقدمہ بھی تحریر کیا ہے۔ ۵۰ - ۲

۴۔ فن اور فنکار۔ محترمہ ڈاکٹر رفیعہ سلطانہ کے علمی اور تنقیدی مقالات کا مجموعہ۔ یہ مقالات اردو میں جدید تنقیدی شعور کے آئینہ دار ہیں۔ ۴۰ - ۳

۵۔ دلوان لطف۔ مرزا علی لطف کی غزلیات قصاید اور دو سر اصناف کلام کا مجموعہ جسے



محترمہ ڈاکٹر ثمنینہ شوکت نے مخطوطہ دیوان کے علاوہ سارے معلومہ مآخذوں سے کلام  
اغذکر کے مرتب کیا ہے۔ ابتداء میں لطف کی جیا اور کارناموں پر عالمانہ اور تحقیقانہ مقدمہ

بھی شامل ہے۔ . . . . قیمت . . . . . ۳ — ۰

۶۔ کلیات لطف۔ لطف کی مشنوی اور دیوان مرتبہ محترمہ ڈاکٹر ثمنینہ شوکت کو ان کی حیات کے

ساتھ اکٹھا بھی شائع کیا گیا ہے۔ . . . . قیمت . . . . . ۵ — ۰

۷۔ حیات لطف۔ مرتبہ محترمہ ڈاکٹر ثمنینہ شوکت۔ کلیات سے علیحدہ بھی شائع کی گئی

ہے۔ . . . . قیمت . . . . . ۵ — ۱

۸۔ اقبال سخن۔ اقبال کے عہد بعد کلام کا انتخاب جس کے ساتھ ایک سیر حاصل مقدمہ بھی محترمہ

ڈاکٹر رفیعہ سلطانہ نے قلمبند کیا ہے۔ . . . . قیمت . . . . . ۵ — ۱

### زیر طبع اور زیر ترتیب کتب

۱۔ قصہ ملکہ مصر۔ قدیم شاعر محمد علی عابتر کے مشہور قصے کو جناب صفی الدین محمد ام۔ اے لکچرار گیر راج کالج

نظام آباد (اے۔ پی) نے کئی نسخوں کی مدد سے مرتب کیا ہے اور ابتداء میں ایک بسیط عالمانہ

اور تحقیقانہ مقدمہ بھی تحریر کیا ہے جس میں مصنف کے نام اور قصہ کے سنہ تصنیف کے بارے

میں بہت غلط فہمیوں کو رفع کیا ہے۔ . . . . قیمت . . . . . (زیر طبع)

۲۔ لسانی مطالعے۔ محترمہ ڈاکٹر رفیعہ سلطانہ کے زبان اور لسانیات سے متعلق مقالات۔

کا مجموعہ۔ . . . . (زیر طبع)

۳۔ اردو ادب میں خواتین کا حصہ۔ محترمہ ڈاکٹر رفیعہ سلطانہ کا تحقیقی کارنامہ

جس میں مختلف اصناف میں خواتین کے کارناموں پر تلاش اور تحقیق سے مواد فراہم

کیا گیا ہے۔ . . . . (زیر طبع)



۴۔ دیوان سخن۔ غلام مصطفیٰ خاں سخن، حیدرآباد کے بڑے نغز گفتار شاعر تھے۔ اُن کے قلمی

اس زمانے کے تاریخی واقعات کا بھی خزانہ ہیں۔ یہ دیوان محترمہ ڈاکٹر تمینہ شوکت نے

سخن کی حیات اور شاعری پر بسیط مقدمہ کے ساتھ مرتب کیا ہے۔ (زیر طبع)

۵۔ مثنویات شاہ کمال۔ شاہ کمال مرتب تذکرہ "جمع الانتخاب" کی دو مثنویوں کو

محترمہ تمینہ شوکت نے کمال کی حیات اور کارناموں پر مقدمہ کے ساتھ مرتب

کیا ہے۔ . . . . (زیر طبع)

۶۔ دیوان صفار۔ ذوالفقار علی خاں صفار، میر کے تلامذہ میں سریر آوردہ حیثیت رکھتے

ہیں، ان کی مثنوی "چھو منتر" مشہور اور مقبول ہے لیکن اُن کے دیوان کے نسخے

مکیاب ہیں۔ محترمہ ڈاکٹر تمینہ شوکت نے دیوان کو مقدمہ کے ساتھ مرتب کیا ہے۔ (زیر طبع)

۷۔ کلام خرد۔ راجہ لکھن لال خرد وینکٹ گری کے باشندہ تھے وہ حیدرآباد میں بھی رہے

اور والاہا ہی حکمرانوں سے بھی اُن کا توسل رہا۔ مسجد والاہا ہی کی تعمیر کے موقع پر

انہوں نے ایک فارسی قطعہ تاریخ بھی کہا تھا۔ ان کا اردو کلام مکیاب ہے اس کو ڈاکٹر

تمینہ شوکت نے مقدمہ کے ساتھ مرتب کیا ہے۔ . . . . (زیر طبع)

۸۔ مثنوی اکبر۔ اکبر علی خاں اکبر، لکھنؤ کے عمائدین میں سے تھے وہ حیدرآباد آگئے تھے

جہاں کچھ عرصہ تک نظامت کے عہدہ پر فائز رہے ان کی یہ مثنوی سفر حیدرآباد

اور حیدرآباد کے حالات پر مشتمل ہے۔ اسے بھی ڈاکٹر تمینہ شوکت نے مقدمہ کے

ساتھ مرتب کیا ہے۔ . . . . (زیر طبع)

۹۔ کلیات شاہی۔ عادل شاہی حکمران، ملک الشعراء نصرتی کے سرپرست علی عادل شاہ

ثانی المتخلص بہ شاہی کے کلیات کو بسیط عالمانہ مقدمہ کے ساتھ عبدالقادر سرور

نے مرتب کیا ہے۔ (زیر طبع)

۱۰۔ اردو نثر کا ارتقاء (اٹھارویں صدی عیسوی سے پہلے) عام طور پر یہ تصور کیا

جاتا تھا کہ اردو نثر فورٹ ولیم کالج سے شروع ہوئی۔ محترمہ ڈاکٹر رفیعہ سلطانہ

نے قدیم نثری کارناموں کی تلاش اور تحقیق سے، فورٹ ولیم کالج سے قبل کے



اردو نثری کارناموں کے متعلق مستند مواد اس کتاب میں اکٹھا کر دیا ہے  
(تاریخ ادب اردو میں یہ ایک اہم اضافہ ہے۔) (زیر طبع)

۱۱۔ حلقہ زتار۔ اردو کے ہندوادیوں اور شاعروں پر اس سے پہلے چند کارندے  
شائع ہو چکے ہیں۔ یہ کتاب محترمہ ڈاکٹر رفیعہ سلطانہ نے ایک خاص پہلو سے مرتب  
کی ہے۔ اس کو پڑھنے سے اندازہ ہو گا کہ ہر شعبہ ادب میں ہندوادیوں اور شاعروں  
کے کارنامے عہد آفریں اہمیت کے حامل ہیں۔ (زیر طبع)

۱۲۔ دیوان احسان۔ شاہ عالم ثانی کے استاد حافظ عبدالرحمن خاں احسان کے کلام کا  
مجموعہ جسے احسان کے شاگرد اور شاہ عالم کے فرزند، مرزا معز الدین ثابت نے  
جمع کیا تھا۔ اس پر جو مقدمہ ثابت نے لکھا ہے اس سے شاہ عالم کی ادبی دلچسپیوں  
کے بارے میں بڑی اہم معلومات ہوتی ہیں۔ محترمہ ڈاکٹر رفیعہ سلطانہ نے اس دیوان  
کو اپنے مقدمہ کے ساتھ مرتب کیا ہے۔ (زیر طبع)

۱۳۔ اردو میں نفسیاتی ناول۔ جدید دور میں ناول اور اس کے فن کو بہت ترقی ہوئی،  
اور نفسیاتی ناول اردو ادب میں ایک خاص اہمیت رکھتے ہیں جناب یوسف مرست  
صاحب ام۔ اے، لکچرار اردو، بدرہ کا ایوننگ کالج نے، ناول کی اس خاص

صنف کے بارے میں تحقیقی اور تنقیدی مواد اس کتاب میں اکٹھا کیا ہے۔ (زیر ترتیب)  
۱۴۔ توحید فہرست اردو مخطوطات۔ (کتب خانہ مجلس تحقیقات اردو حیدرآباد دکن)

مجلس تحقیقات کے کتب خانے کے خزانوں تقریباً پانچ سو مخطوطات کی توحید  
فہرست جس میں کئی کمیاب اور نایاب مخطوطات شامل ہیں۔ ایک سالہ پر غالب  
حالی، نیر کی تحریریں ہیں اور لالہ لکھمی نارائن شفیق کے ہاتھ کی لکھی ہوئی دس  
زبانوں کی لغت کے اجزاء، ایک کتاب پر مولانا میر غلام علی آزاد بلگرامی کے  
ہاتھ کے لکھے ہوئے حاشیے بھی ہیں۔ . . . . (زیر ترتیب)

مجلس تحقیقات اردو۔ ۶۸۸۔ ۶۔ ۳۔ جمایت نگر حیدرآباد دکن۔







Text Book

# Mathnavi-e-Lutf

(Nairang-e-Ishq)

of

MIRZA ALI LUTF

By

Dr. Sameena Shaukat,

M. A., Ph. D.

Lecturer in Urdu,  
University College for Women  
Osmania University  
Hyderabad-Dn.

Published by

Majlis-e-Tahqiqat-e-Urdu,

HYDERABAD-DN.

1962













**ALLAMA  
IQBAL LIBRARY**

**UNIVERSITY OF KASHMIR**

**HELP TO KEEP THIS BOOK  
FRESH AND CLEAN**